

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు : బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు : బ్రహ్మలీన

శ్రీబ్రహ్మనందతీర్థస్వామీలవారు

సంపాదకులు :

శ్రీహరి తీర్థ స్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ విశాఖ తీర్థ స్వామీలవారు

శ్రీ రామకృష్ణ పరమహంస

9441400994

సంపుటము 76 సంచిక 8

శ్రీ శోభకృత్ నామ సంవత్సరము

శ్రావణ మాసము - ఆగష్టు - 2023

సంపత్కర చందా : రు. 150/-

జీవిత చందా : 3,000/-

పోషకులు : 5,116/-

రాజపోషకులు : 10,116/-

మహారాజపోషకులు : 15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

పఞ్చాంగమ్

శ్రావణ మాసము ఆగష్టు 2023

1. భగవత్ ప్రార్థన.....	4
2. చంచల స్వభావము.....	6
3. కరోపనిషత్తు.....	10
4. శ్రీభాగవతామృతము.....	14
5. శ్రీవాసుదేవ కథా సుధ.....	18
6. సుభాషిత రత్నమాల.....	24
7. సూక్తి సుధాకరము.....	25
8. త్యాగరాజ కీర్తనలు.....	26
9. స్థితప్రజ్ఞవైభవము.....	27
10. మహాభారతము.....	29
11. శ్రీసత్యానందమహర్షి జీవిత చరిత్ర.....	34
12. గురుశుశ్రూష.....	38
13. శ్రావణమాసము.....	41
14. ఆశ్రమవార్తలు.....	42
15. వేమన పద్యములు.....	43

ముఖచిత్రము
శ్రీ వరలక్ష్మీ అమ్మవారు

4. సంకటహర చతుర్థి
8. శుక్రమౌఢ్యమి ప్రారంభము
12. మతత్రయ ఏకాదశి
15. భారత స్వాతంత్ర్యదినము
16. అమావాస్య
17. నిజశ్రావణము ప్రారంభము సింహసంక్రమణము
18. శుక్రమౌఢ్యమి త్యాగము
21, గరుడ పంచమి
25. శ్రావణ శుక్రవారము వరలక్ష్మీవ్రతము
27. ఏకాదశి
30. శ్రావణపూర్ణిమ రాకీ పూర్ణిమ జంధ్యాల పూర్ణిమ హయగ్రీవ జయంతి

భగవత్ ప్రార్థన

శ్రీసత్యానంద గురు స్తుతిః

2. సర్వారంభవిరామకార్యసమదృ క్షరోష్ణతమం సత్తమం
సర్వాభాసమభాస మాద్య మజరం సర్వాతిగం సర్వగమ్ ।
నిర్వాణాధిప మాతృరూప మభిత స్సర్వం సహానాయకం
సత్యానందగురుం భజేఽహ మనిశం ప్రత్యక్ష శంభుం పరమ్ ॥

తనంతతానుగ సర్వకార్యకార్యములను విరమించుకొని ప్రారబ్ధవశమున కార్యములను బాగుగ సర్వోత్తమములైన సల్పవాడు, ఆభాసమాత్రమైనవాడు, అన్నింటియందు సమానముగ భాసించు వాడు, ఆద్యుడు, ముసలితనము లేనివాడు, అన్నింటిని అతిక్రమించినవాడు, అన్నింటియందు వ్యాపించినవాడు, నిర్వాణరూప ఆత్మస్వరూపము చుట్టూ కలియున్నవాడు, మహానాయకుడు ప్రత్యక్షముగ శివస్వరూపమైనవాడు పరమ మైనవాడు అట్టి సత్యానందగురుదేవుని ప్రతిక్షణము భజించుచున్నాను.



భగవాన్ శ్రీసత్యానందమహర్షులవారు

శ్రీమత్తారకమంత్రరాజమొ మహాసిద్ధాశ్చదంబోయనన్
స్వామీ! సత్యమహర్షి చంద్రమ! మనశ్శాంతిప్రదంబైన మీ
ప్రామాణ్యోచితభావనాభరితవాక్ప్రాధిన్ మమున్ దన్ని స
ద్గాముల్ గా నొనరించినందులకు మోదంబయ్యె ముమ్మాటికిన్ ॥

చంచల స్వభావము

భగవాన్ శ్రీసత్యానందమహర్షులవారు



చంచలస్వభావము అన్ని కష్టములకు మూలకారణమై యున్నది. చంచలచిత్తముగలవాడు యే యుద్యమము నందును విజయము గాంచజాలడు. భౌతికాధ్యాత్మిక రంగములయందు విజయమును సాధించుటకు చిత్తము స్థిరముగ ఉండవలయును. చిత్తము స్వాధీనమైన గాని స్థిరత్వము యేర్పడదు. దీనినే చిత్రైకాగ్రత యని శాస్త్రములయందు చెప్పబడియున్నది. ఒక వస్తువునందు మనస్సును నిశ్చలముగ నిలుపుటకు చిత్రైకాగ్రత యందురు. భౌతిక ధన విద్యా గౌరవాదులయందు చిత్తమును నిలిపి సఫలత నొందువఱకు కృషి సల్పిన పై

భౌతిక సంపదలు చేకూరును. ఆధ్యాత్మిక భక్తి జ్ఞాన వైరాగ్యములయందు చిత్తమును లగ్నమొనర్చి దృఢప్రతము బాని ప్రయత్నము సాగించిన పై యాధ్యాత్మిక సంపదలయందు పూర్ణస్థితిని పొందవచ్చును. మానవుడు ఏ రంగమునందు పురోభివృద్ధిని పొందవలయు నన్నను స్వతంత్రాలోచన వస్తు నిర్ధారణ అతి ముఖ్యములు కొందఱు స్వతంత్రముగ వస్తు నిర్ధారణ చేయ జాలక ప్రతి స్వల్ప విషయమునందును యితరులపై ఆధారపడుటవలన ఏ మార్గమునందును ప్రకాశింపజాల కున్నారు.

ముందుగ సూక్ష్మబుద్ధితో ఆలోచించి మార్గమును పథకమును నిర్ణయించి మధ్య సంభవించు విఘ్నములను మహాదైర్యముతో వజ్రసంకల్పముతో ఎదుర్కొనుచు నిర్ణీత మార్గమున ప్రస్థానమొనర్పవలయును. నిర్ణయమునకు ముందే బాగుగ ఆలోచించి వస్తు నిర్ధారణ చేయవలయును. కాని నిర్ధారణ చేసిన తర్వాత ఆ నిర్ణీత పథకమును మార్చకూడదు. స్థిరచిత్తము లేక మాటిమాటికి పథకమును మార్చువా డెట్టి స్వల్ప ఫలమును కూడ పొందజాలడు. చపల చిత్తుడు ప్రతివిషయమునందును సంశయముగలవాడై తగిన ప్రయత్న మొనర్చక బ్రహ్మదేవుడు నా ముఖమున మూడు పంక్తులతో ఇట్లు వ్రాసినాడనియు, యిది యంతయు నా కర్మ యనియు ఇప్పుడిట్టి దుఃఖము అనుభవించుయోగము పట్టినదనియు వ్యర్థచింతలతో మూఢభావముతో వాపోవుచుండును. పై విధముగ వాపోవుచు సోమరియై కూర్చుండుట మూఢుని లక్షణము.

సోమరితనమును పారద్రోలి దృఢముగ ప్రయత్నించువాడు పొందరానిది ఈ లోకమునందు విదియును లేదు. సర్వము అభ్యాసముమీద ఆధారపడియున్నది. అభ్యాస మెప్పుడు సహజ స్వభావముగ పరిణమించునో అప్పుడు ఆ స్వభావము సాత్వికరూపమును దాల్చి జ్ఞానమునకు దారి తీయును. పండితుడగుటకు, విద్యావంతు డగుటకు, మహాజ్ఞాని యగుటకు దీక్షతో గూడిన విశేషమగు అభ్యాసము ముఖ్య సాధనమైయున్నది. అభ్యాసమునకు పూనుకొనుటకు ముందు లక్ష్యమును, దాని సాధనమును, గమ్యస్థానమును, దాని జేరు మార్గమును, అందులకు వలయు పరికరములను సూక్ష్మబుద్ధితో ఆలోచించి గ్రహించి నిర్ణయింపవలయును. అటులని అనుష్ఠానము నకు బూనక దీర్ఘాలోచనముతోడనే కాలము గడుపుట యుక్తము కాదు. నీ బుద్ధికి అందని విషయములను నీ హితము గోరు పూర్ణానుభవముగల విజ్ఞులను అడిగి తెలిసికొని మార్గమును నిర్ణయించుకొననగును. భౌతికాధ్యాత్మిక రంగములలో దేనియందైన విజ్ఞానము నార్జించుటకొరకు గొప్ప ఓర్పు అవసరము. ఒక సంవత్సరము విద్యనార్జించి నేను గొప్ప విద్వాంసుడను కాలేదని నిరుత్సాహము నొందిన ప్రయోజన మేమైన కలదా!

పట్టుదలతో నిద్రాహారములను మాని కర్మాగారములలో కృషి సల్పి క్షమ లేక విరమించినవా డెన్నటికైన ధనవంతుడు కాగలడా? కొలది కాలము ప్రయత్నము జేసి దృఢత్వము, క్షమ లేనివాడున్నత పదవులను పొందగలడా? కొంతకాలము జపతపములనొనర్చి మధ్యలో అభ్యాసమును వదలినవాడు మనశ్శాంతిని పొంది భగవద్దర్శన భాగ్యమునకు యోగ్యుడు కా గలడా? నియమము తప్పక క్రమాభ్యాస మొనర్చువాడు కొంతకాలమునకు తన దివ్యాదర్శమును, ఉన్నత గమ్యమును, ఉదాత్త పరమావధిని పొందగలడు. మానవుడు తన నిర్ణీతలక్ష్యమును చేరకుండుటకు ఆలస్యము, మఱపు అను రెండు అంతరాయములు కలవు. పైరెండు దుర్గుణములు చపల చిత్తునియందు మిక్కుటముగ నుండును. ఇవి శ్రేయోమార్గము నకు ప్రబల శత్రువులు. శాస్త్రపరిచయమువలనను సజ్జన సాంగత్యమువలనను లభించిన నిశితబుద్ధిని ఉపయోగించి తన లక్ష్యమును నిర్ణయించుకొనవలయును. కృషి సల్పువానికి, పరిశోధనలు జేయువానికి వాడే శాఖకు జెందినవాడైనను లక్ష్యనిర్ణయ మతిముఖ్యము.

అనేకమంది లక్ష్యనిర్ణయము లేకుండ పనుల జేయుటవలన ఆ యా కార్యములయందు సఫలము నొందజాలక పతనమును పొందుచున్నారు. అతి జాగరూకతతో విశేష ప్రజ్ఞాపాటవముతో గొప్పవగు శక్తియుక్తులతో కృషి సలుపవలయును. మనస్సునకు క్షణమైన విరామము నొసంగక తన నిర్ణీత మార్గమునుండి పురోగమనమును సాగింపవలయును. సాధకుడు పిరికివాడై వెనుకంజ వేయుట గాని, భయముచే తిరోగమించుట గాని కూడదు. ఎంత పరిశోధన నొనర్చవలయునో

యెచట నుండి ప్రారంభింపవలయునో, దేని తరువాత దేని నొనర్పవలయునో మున్నగు విషయములను సాధకుడు బహు జాగరూకతతో జ్ఞాపకముంచుకొనవలయును జ్ఞాపకము లేకపోవుట, సోమరితనము, అదైర్యము, భయము మున్నగు దుర్గుణములు తమోగుణలక్షణములు. జ్ఞాపకశక్తి లేని విద్యార్థి పరీక్షాసమయములో ప్రశ్నపత్రమునకు సరియైన సమాధానము వ్రాయజాలక విఫలు డగుచున్నాడు.

అలోచించి నిర్ణయించిన ముఖ్యాంశములను జ్ఞాపకమందుంచుకొనజాలని వక్త సభలలో భావప్రకటన మొనర్పజాలక పరిహాసమునకు గురియగుచున్నాడు.

తనయింటియందు నిర్ణయించుకొనిన సమస్యలను మఱచిపోయిన న్యాయాధిపతి చక్కని తీర్పు జెప్పజాలక పై యధికారుల విమర్శనములకు గురియై శిక్షితుడగుచున్నాడు.

రహస్య మంత్రాంగము నొనర్చినపుడు నిర్ణయింపబడిన ముఖ్యసూత్రములను మఱచిపోయిన రాజు శత్రువులకు వశుడై దీర్ఘదుఃఖముననుభవించుచున్నాడు.

నిర్ణీత కార్యక్రమమును విస్మరించిన రాజకీయ నాయకుడు ప్రజలను సక్రమ మార్గమున నడుప జాలక ప్రజాదరణకు విముఖు డగుచున్నాడు. జ్ఞాపకశక్తిలేని గృహస్థుడు తన కుటుంబమును చక్కబెట్టుకొనజాలక ఋణగ్రస్తడై చెడిపోవుచున్నాడు.

జ్ఞాపకశక్తి లేని గుమస్తా యజమాని యాగ్రహమునకు గుఱియై నౌకరినుండి తీసివేయబడి బాధలకు గుఱియగుచున్నాడు.

అనేకమంది తాళములను, చెప్పులను, గొడుగులను, ఊటకలములను మఱచిపోయి నష్టమునకు దుఃఖించుచుందురు. కొందఱు ముఖ్యములగు వస్తువుల నొకచోట నుంచి మఱచిపోయి అనేకచోట్ల వెదకుచు కాలమును వ్యర్థమొనర్చుచుందురు.

ముఖ్యములగు వస్తువులను నిర్ణీత స్థలములయందుంచుట నేర్చుకొనవలయును. కనులు మూసుకొని చేయి పెట్టగనే ఆ వస్తువు దొరుకునట్లుండవలయును. అప్పుడు మనస్సునకు కలవరముగాని, కాలహరణముగాని, విశేషనష్టముగాని లేకుండును. ముఖ్యములైన లేఖలు నీకు చేరుటతోడనే వాటిని జాగ్రత్తచేయుట నేర్చుకొనుము. ముఖ్యములగు గ్రంథములను సురక్షితస్థలములయందుంచి నష్టమై పోకుండ జాగ్రత్త తీసికొనవలయును. జ్ఞాపకము లేకపోవుట చపలచిత్తుని స్వభావము. వానిదేహమే వానికి భారముగ నుండును. వాని జీవితమే బరువై యనర్థముల గలుగజేయును. చిన్న చిన్న విషయములను జ్ఞాపకముంచుకొనుచు ప్రయత్నించుకొనిది క్రమముగ గొప్ప విషయములను స్మరణయందుంచుకొను శక్తి లభించి,

క్షిప్త సమస్యలను గూడ పరిష్కరించు సామర్థ్యము నీకు లభించును. మనస్సు స్థిరమగుకొలది జ్ఞాపకశక్తి యభివృద్ధి జెందుచుండును. నీ ధనమును, నీ వస్తువులను జాగ్రత్తగ దాచుకొనుము. జాగ్రత్త లేనివారు జ్ఞాపకశక్తిలేనివారు రైళ్ళలో ప్రయాణ మొనర్చుచు తమ ముఖ్యములగు వస్తువుల పోగొట్టుకొని దుఃఖించుచున్నారు.

జ్ఞాపకశక్తి లేనివాడు ఆధ్యాత్మిక విషయములతో కూడ తన లక్ష్యమును సాధింపజాలక వృథుడగుచున్నాడు. భౌతికవస్తువులయందెంత జాగరూకత, జ్ఞాపకశక్తి యుండునో ఆధ్యాత్మిక సంపదల నార్జించుటయందును, రక్షించుటయందును తత్తుల్యమైన జాగరూకత జ్ఞాపకశక్తి గలిగి ఆధ్యాత్మిక చరమ లక్ష్యమును సాధింపగలిగియుండవలెను.

చపలచిత్తునకు ఆత్మవిశ్వాసము, సద్బుద్ధి, పరార్థచింత, పరోపకార పారీణత యుండనేరవు. దైవభక్తి, శాంతము, సర్వభూతదయ మున్నగు సద్గుణముల శబ్దముల సైతము వినుటకు వా డిచ్చగింపడు. త్యాగము వాని నిఘంటువునుండి తొలగింపబడినది. వాడు తనకును లోకమునకును భారభూతుడై, లోకకంటకుడై, ఇహపరసుఖముల పొందజాలక అధఃపతితుడగుచున్నాడు. వ్యవసాయ వ్యాపార రాజకీయాది వృత్తులలో నొకదానిని నిర్ణయించి చేపట్టక, మధ్య మధ్య వృత్తులను మార్చుచు, దేనియందును ప్రజ్ఞను పొందజాలక కష్టనష్టములకు గుఱియగుచున్నాడు. కర్మ భక్తి యోగ ఉపాసన జ్ఞానాదులలో నొకయోగమును నిర్ణయించుకొని యభ్యాసమొనర్చి పరాకాష్ఠను పొందజాలక బుద్ధిభ్రమణమునకు లోనై యున్నట్లు డగుచున్నాడు. కాన భౌతికాధ్యాత్మిక మార్గములలో సంచరించువానికి స్వతంత్రాలోచన, వస్తు నిర్ధారణము, దానికి వలయు పరికరసేకరణము, ఆ మార్గము ననుసరించిన ప్రయాణము అతిముఖ్యములు. పైవాటిని అనుష్ఠించువాడు అచిరకాల ములో నిర్ణీత గమ్యమును చేరగలడు. అందులకు స్థిరచిత్తము అవసరమని వేరుగ నుడువవలయునా? స్థిరచిత్తము లేకుండ పోవుటవలననే మానవుడు స్వల్పవిషయములను సైతము సాధింపజాలకున్నాడు.

సోదరా! చపల చిత్తమువలన ఎన్ని యనర్థములు వాటిల్లుచున్నవో యిప్పుడు గుర్తించితివా? యిప్పటికైన నిదురనుండి లేచి పూర్వస్థితికి పశ్చాత్తాపము నొంది భావి కర్తవ్యమును నిర్ణయించుకొని యనుష్ఠించి తరింపుము. చిత్త విక్షేపశక్తి నడంచి చిత్తైకాగ్రతను పొంది ఆ పూర్వ చిత్తమును పరమాత్మయందు నిలుపుము. నీ సాధనలో మధ్య మధ్య వచ్చు విఘ్నములను దైవశక్తితో దాటి నిత్యశాంతిని పొందుము. మా ఆశీర్వాదమున నిత్యశాంతి చిత్తైకాగ్రత దివ్యానుభూతి నిన్ను వరించును గాక!

卐卐 పేజీ స్థలదాతలు : శ్రీగార్డాస్ నర్సయ్యగారు, కామారెడ్డి, తెలంగాణ

కరోపనిషత్

శాంతిపాఠము

ఓం సహ నావవతు| సహ నౌ భునక్తు | సహ వీర్యం కరవావహై |
తేజస్వినావధీత మస్తు | మా విద్విషావహై ||

ఓం శాంతిః శాంతిః శాంతిః

ఆ పరమాత్మ మనలను (వక్తను, శ్రోతను) రక్షించుగాక ! ఆ పరమాత్మ మనతోకూడ నుండియే మనకు సుఖమును కలిగించుగాక! మన విద్యకు (అధీతి బోధలకు) బలము కలుగునట్లుగా మనము కలసి ప్రయత్నింతుము గాక! మన అధ్యయనము ఆచరణ, ప్రచారములు కలుగునది అగుగాక! మనము ద్వేషభావము లేనివారమై ఉండుముగాక!

మాకు దైవమునుండి, ప్రాణులనుండి, శరీరమునుండి ఎటువంటి ఆటంకములు కలుగకుండునుగాక!

కరోపనిషత్ - రెండవఅధ్యాయము - 4వ పల్లీ

మం॥ పరాఞ్చిఖాని వ్యతృణత్ స్వయంభూః

తస్మాత్ పరాజ్ పశ్యతి నాస్తరాత్మన్ |

కశ్చి ధీరః ప్రత్యగాత్మాన మైక్షత్

ఆవృత్త చక్షుః అమృతత్వ మిచ్ఛన్ ||

1

తా॥ స్వయంభూవైన బ్రహ్మ, బాహ్యమునకు మరలు స్వభావముగల ఇన్ద్రియములను సృష్టించెను. అందువలననే మానవుడు అంతరాత్మనుచూడక బాహ్యవిషయములనే చూచుచున్నాడు. కాని కొంతమంది ధీమంతులు 'అమరత్వమును' కోరినవారై విషయములనుండి దృష్టిని లోనికి మరలించి ఆ ప్రత్యగాత్మను కనుగొనుచున్నారు.

మం॥ పరాచః కామాననుయన్తి బాలాః

తే మృత్యోర్యన్తి వితతస్య పాశమ్ |

అథ ధీరా అమృతత్వం విదిత్వా

ధ్రువమధ్రువేష్విహ స ప్రార్థయన్తే ||

2

తా॥ పసిబాలురవంటి అజ్ఞానులు, బాహ్యవిషయ సుఖములనుకోరి వ్యాప్తమైన మృత్యుపాశమునందు తగుల్కొనుచున్నారు. కానీ ధీరులు ప్రపంచముయొక్క సత్వరవస్తువులమధ్యనున్న అనిత్యమైన అమరతత్వమును పోల్చుకొని ఎట్టిప్రాపంచిక విషయములను కోరరు.

మం॥ యేన రూపం రసం గంధం శబ్దాన్ స్పర్శాగ్ంశ్చ మైథునాన్ |

ఏతేనైవ విజానాతి కిమత్ర పరిశిష్యతే || ఏతద్వైతత్ || 3

తా॥ ఏ ఆత్మచేత మానవుడు శబ్ద, స్పర్శ, రూప, రస, గంధము, కామాదులు మొదలగువానిని తెలిసికొనుచున్నాడో అట్టి ఆత్మకు ఈ ప్రపంచములో తెలియరానిదేమున్నది?. ఇదియే (నీవు తెలిసికొనగోరిన ఆత్మ) అది.

మం॥ స్వప్నాంతం జాగరితాంతం ఉభౌ యేనానుపశ్యతి |

మహాంతం విభు మాత్మానం మత్వా ధీరో న శోచతి || 4

తా॥ స్వప్నావస్థలోను జాగ్రదవస్థలోను సమస్త విషయములను దేనిచే తెలిసికొనుచున్నాడో, అట్టి ఆత్మ (తత్) సర్వవ్యాపియగు పరమాత్మయని (మేధావి) ధీరుడు తెలిసికొని శోకింపడు.

మం॥ య ఇమం మధ్యదం వేద ఆత్మానం జీవ మన్రికాత్ |

ఈశానం భూతభవ్యస్య న తతో విజుగుప్సతే ||

ఏతద్వై తత్ ||

5

తా॥ ఎవడైతే ఈ ఆత్మను మధువును అనుభవించువానిగను, జీవించి ఉన్నవానిగను, భూతభవిష్యత్తులకు ఈశుడుగాను, తనకు దగ్గరగాయున్న వానిగను తెలిసికొనునో, అట్టివాడు తరువాత భయపడడు. ఇదియే అది.

మం॥ యః పూర్వం తపసో జాతం అద్భ్యః పూర్వ మజాయత |

గుహం ప్రవిశ్య తిష్ఠంతం యో భూతేభి ర్వ్యపశ్యత ||

ఏతద్వై తత్ ||

6

తా॥ పంచభూతముల మధ్యనున్న వానిగను, బ్రహ్మయొక్క తపస్సుచే పుట్టినవాడుగను, జలముకంటే పూర్వము సృష్టింపబడినవాడుగను, హృదయ కుహరమందు నివసించువానిగను, వానిని ఎవడు చూచుచున్నాడో అట్టివాడే బ్రహ్మను చూచుచున్నాడు. ఇదియే అది.

మం॥ యా ప్రాణేన సంభవతి అదితి ర్దేవతా మయీ |

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

గుహం ప్రవిశ్య తిష్ఠన్తి యా భూతేభి ర్వ్యజాయత ॥

ఏతద్వై తత్ ॥

7

తా॥ సమస్త దేవతామయుడై, సమస్త ప్రాణములతో సహా యెవడు ఉద్భవించుచున్నాడో, హృదయకుహరమును ప్రవేశించి అచట నెవడు నివసించు చున్నాడో, పంచభూతములతో సహా నెవడుద్భవించెనో వానినెవడు తెలిసికొను చున్నాడో వాడు తప్పక బ్రహ్మను తెలిసికొనుచున్నాడు. ఇదియే అది.

మం॥ అరణ్యో ర్నిహితో జాతవేదాః గర్భ ఇవ సుభృతో గర్భిణీభిః ।

దివే దివే ఈడ్యో జాగృవద్భిః హవిష్మద్భి ర్మనుష్యేభి రగ్నిః॥

ఏతద్వై తత్ ॥

8

తా॥ గర్భిణీ స్త్రీలచేత గర్భము జాగ్రత్తగా ధరింపబడునట్లు, రెండరుణుల మధ్యనున్న అగ్ని అప్రమత్తులైన ఋత్విక్కులచేత ప్రతిదినము ఆహుతులద్వారా పూజింపబడుచున్నది. ఇదియే అది.

మం॥ యత శ్చోదేతి సూర్యో అస్తం యత్ర చ గచ్ఛతి ।

తం దేవాః సర్వే అర్చితాః తదునాత్యేతి కశ్చన ॥

ఏతద్వై తత్ ॥

9

తా॥ ఎచట నుండి సూర్యుడుదయించునో, సూర్యుడు దేనియం దస్తమించునో, దానిమీదనే దేవతలందరూ ఆధారపడియున్నారు. దానినిదాటి ఎవ్వరును పోలేరు. ఇదియే అది.

మం॥ య దేవేహ త దముత్ర య దముత్ర త దన్విహ ।

మృత్యో స్స మృత్యు మాప్నోతి య ఇహ నానేవ పశ్యతి ॥10

తా॥ ఇచట ఏది ప్రత్యక్ష జగద్రూపముగా నున్నదో, అదియే అచట అప్రత్యక్ష మైన బ్రహ్మగానున్నది. అచట యేది యున్నదో ఇచటను అదియేయున్నది. ఎవరైతే ఇచట నానాత్వమును చూచెదరో, వారు మృత్యువునుండి మృత్యువునకు పరిభ్రమించుచున్నారు.

మం॥ మనసై వేద మాప్తవ్యం నేహ నానాస్తి కించన ।

మృత్యో స్స మృత్యుం గచ్ఛతి య ఇహ నానేవ పశ్యతి॥11

తా॥ మనస్సుచేత మాత్రమే ఆ బ్రహ్మను పొందగలుగుచున్నాము. అప్పు డీనానాత్వమే లేదు. ఎవ డీప్రపంచమునందు వైవిధ్యమును చూచుచున్నాడో, వాడు జనన మరణరూప సంసారములో పడిపోవుచున్నాడు.

మం॥ అంగుష్ఠమాత్రః పురుషో మధ్య ఆత్మని తిష్ఠతి ।

ఈశానో భూతభవ్యస్య న తతో విజుగుప్సతే ॥

ఏతద్వై తత్ ॥

12

తా ॥ అంగుష్ఠమాత్రుడైన పురుషుడు శరీరములో అనగా హృదయ మధ్యమున నివసించుచున్నాడు. అతడు భూతభవిష్యత్తులకు ప్రభువు. అట్టివానిని తెలిసికొనినతరువాత సాధకుడు భయములేనివాడగుచున్నాడు. ఇదియే అది.

మం॥ అంగుష్ఠమాత్రః పురుషో జ్యోతి రివా ధూమకః ।

ఈశానో భూతభవ్యస్య స ఏవాద్య స ఉ శ్యః ॥

ఏతద్వై తత్ ॥

13

తా॥ అంగుష్ఠపరిమాణముగల పురుషుడు ధూమయుక్తమైన అగ్నివంటి వాడు. భూత భవిష్యత్తులకు ప్రభువు. నేడున్నాడు, రేపు తప్పకయుండును. ఇదియే అది.

మం॥ యథోదకం దుర్గే వృష్టం పర్వతేషు విధావతి ।

ఏవం ధర్మాన్ పృథక్ పశ్యన్ తానేఽవాను విధావతి ॥ 14

తా॥ ఎట్లైతే కొండశిఖరమున పడిననీరు పర్వతశిలలమీదపడి చెదిరి అన్ని వైపులా ప్రవహించుచున్నదో, అట్లే విషయముల వైవిధ్యమును చూచువాడు స్థిరములేక వాటివెంబడి సదా పరుగెత్తుచున్నాడు.

మం॥ యథోదకం శుద్ధే శుద్ధం ఆసిక్తం తాదృగేవ భవతి ।

ఏవం మునే ర్విజానత ఆత్మా భవతి గౌతమ! ॥ 15

తా॥ శుభ్రమైన జలము శుద్ధమైన జలములో పోసిన ఎట్లు శుద్ధముగానే యుండునో అట్లే గౌతమ! సాధకుడు ఎట్లు చింతించుచున్నాడో అట్లే తానగుచున్నాడు.

2వ అధ్యాయము - 4వ వల్లీ సంపూర్ణము

భగవాన్ శ్రీసత్యానందమహర్షి సంచార సత్సంగ సమావేశము

2023 సెప్టెంబరు 3వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 467వ సమావేశము జగిత్యాల వేముల శివరాములు గృహమునందు శ్రీమతి చిలివేరి సరస్వతమ్మగారి ప్రోత్సాహముతో శ్రీసత్యానందమహర్షి భక్త మండలి ఆధ్వర్యవములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక! -సంచార సత్సంగ కార్యదర్శి రంగు గంగారాం

సెల్ : 9849688069

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు

శ్రీభాగవతామృతము

పూజ్య శ్రీబ్రహ్మేనందతీర్థస్వాములవారు
శ్రీసత్యానందాశ్రమ వరిపల్లి పీఠాధిపతులు, ఇనమడుగు



విడవ స్కంధము
ప్రహ్లాద చరిత్రము



నారదమహర్షి ధర్మరాజునకు ప్రహ్లాదుని గుణగణములను విశదీకరించుచు ఇలా అన్నాడు
అని శ్రీశుకయోగీంద్రులవారు పరీక్షిన్మహారాజునకు వివరించుచున్నాడు.

సీ॥ తనయందు నఖిలభూతములయందు

నొకభంగి సమహితత్వంబున జరుగువాడు!

పెద్దలఁ బొడగన్న భృత్యునికైవడిఁ జేరి నమస్కృతుల్ సేయువాడు!
కన్నుదోయికి నన్యకాంత లడ్డంబైన మాతృభావము నేసి మరలువాడు!
తల్లి దండ్రులభంగి ధర్మవత్సలతను దీనులఁ గావఁ జింతించువాడు!

తే॥ సఖులయెడ సోదరస్థితి జరుపువాడు,

దైవతములంచు గురువులఁ దలఁచువాడు

లీలలందును బొంకులు లేనివాడు,

లలిత మర్యాదుఁడైన ప్రహ్లాదుఁ డధిప!

115

ధర్మజా! ఆ దానవేంద్రునికి నలుగురు కుమారులు. అందులో ప్రహ్లాదుడు పెద్దవాడు. అతనికి
అన్ని సద్గుణములు కప్పకూడి ఉన్నాయి. ప్రహ్లాదుడు శ్రీహరిభక్తుడు. సమస్త ప్రాణులను తనలాగా

ఈ పేజీ స్థల దాతలు :

శ్రీ॥శే॥ శ్రీబట్టారం శేషయ్య శ్రీమతి వెంకటగుబ్బమ్మ గౌరల జ్ఞాపకార్థము
శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

భావించే మహనీయుడు. అతడు పెద్దలు ఎదురైనప్పుడు గౌరవముతో నమస్కరించే వినయశీలి. ఇతర స్త్రీలు కన్నీస్తే తల్లిలాగా భావించి వారికి దూరముగ తొలగిపోయే గుణశీలి. దీనులకు తల్లి తండ్రీ తానే అయి ఆదరించే దయాద్రవ్యుడయ్యుడు. స్నేహితులను సోదరులలాగా భావించి చూచుకునే సహృదయుడు. గురువులను దైవతములలాగా పూజించి సేవించే ఆదర్శ విద్యార్థి. హాస్యమునకైనా అబద్ధమాడని సత్యవంతుడు. ఈ విధమైన మంచి మర్యాద తెలిసిన మహోత్తముడు ప్రహ్లాదుడు.

సీ॥ ఆకారజన్మ విద్యార్థవరిష్ఠుడై గర్వసంస్తంభ సంగతుండు గాడు
వివిధ మహానేక విషయసంపన్నుడై పంచేంద్రియములచే బట్టువడండు
భవ్యవయోబల ప్రాభవోపేతుడై కామరోషాదుల గ్రండుకొనండు
కామినీ ప్రముఖ భోగము లెన్ని గలిగిన వ్యసనసంసక్తి నా వంకకబోండు
ఆ. విశ్వమందు గన్న విన్న యర్థములందు,
వస్తుదృష్టి జేసి వాంఛ యిడండు
ధరణినాథ! దైత్య తనయుండు

హరి పరతంత్రుడై హతాన్యతంత్రు డగుచు ॥

7-117

ధర్మనందనా! రూపురేఖల విషయములో విద్య ఐశ్వర్యముల విషయములో ఏ మాత్రము తక్కువ లేదు ప్రహ్లాదుడు. అలా వుండి కూడ అవంత గర్వము లేనివాడు. అనేక భోగభాగ్యములు ఉన్నా వాని మధ్యలో పెరుగుతూ ఉన్నా కూడా చంచలత్వములేని ధీరుడు. వ్యసనములకు లోనుకానివాడు. చక్కని వయస్సు, వయస్సుకు తగ్గ బలము ఉన్నవాడై కామము క్రోధములు ఎరుగని వాడు. కాంతలు మొదలగు భోగములు కళ్ళముందే కనిపిస్తున్నా శృంగారభావములు ఆయన మనస్సుకు రావు. అతడు లోకములో గొప్ప గొప్ప ఐశ్వర్యములను చూచినప్పటికీ వాటిని గురించి విన్నప్పటికీ వానిని ఎప్పుడూ కోరనే కోరడు. ఆ రాక్షసరాజు కొడుకైన ప్రహ్లాదునికి నిత్యము శ్రీమహావిష్ణువునుగూర్చియే ఆలోచన! అదే ఆరాటము! అదే ఆసక్తి! అంతకుమించి ఆలోచనలు ఆయన మనస్సుకు రావు. ఆయన దరిదాపులో అన్యములైన సంకల్పములు మొలకెత్తవు.

ఆ॥ సద్గుణంబు లెల్ల సంఘంబులై వచ్చి యసురరాజతనయునందు నిలిచి

పాసి చనవు విష్ణు బాయని విధమున, నేండు దగిలి యుండు నిర్మలాత్మ!

ధర్మరాజా! అనుక్షణం విష్ణువును మనస్సునుండి తొలగించుకొనని ఆ ప్రహ్లాదుణ్ణి లోకములో ఉండే మంచిగుణములన్నీ తండోపతండములుగా వచ్చి ఆశ్రయించినాయి. ఆ సుగుణములు ఎప్పుడూ విష్ణుమూర్తినివలె ఆతనిని విడిచిపెట్టి వెళ్ళవు.

మ॥ పగవారైన సురేంద్రులున్ సభలలోఁ ప్రహ్లాద సంకాశులన్
 సుగుణోపేతుల నెందు మే మెఱుంగ మంచున్ వృత్తబంధంబులన్
 బొగడం జొత్తురు సత్కవీంద్రుల క్రియన్ భూనాథ! మీబోఁటి స
 భృగవద్భక్తులు దైత్యరాజ తనయున్ బాటించి కీర్తింపరే ॥ 7-119

ఓ మహారాజా! ప్రహ్లాదుడు రాక్షస కులములో పుట్టినాడని ఏమాత్రము ద్వేషము లేకుండా శత్రువులైన దేవతాశ్రేష్ఠులు కూడా వారి వారి సభలలో “ప్రహ్లాదుని వంటి గుణవంతుణ్ణి మేము ఎక్కడా చూడలేదు” అని పెద్ద పెద్ద కవులు పొగడినట్లు అనేకరకములుగా వృత్తములతో అతణ్ణి మెచ్చుకొంటూ ఉంటారు. అలాంటప్పుడు మీ వంటి మహానుభావులు భగవద్భక్తులు దానవచక్రవర్తి కొడుకైన ప్రహ్లాదుణ్ణి మెచ్చుకోకుండా ఉంటారా! ధర్మరాజా!

క॥ గుణనిధి యగు ప్రహ్లాదుని గుణము లనేకములు గలవు గురుకాలమునన్
 గణుతింప నశక్యంబులు ఫణిపతికి బృహస్పతికిన్ ॥ 7-120

ప్రహ్లాదుడు సుగుణములకు నిధి వంటివాడు. అతని గుణముల గురించి ఎంత చెప్పినా సమయము సరిపోదు. ఆ గుణములన్నీ వర్ణించడానికి సాక్షాత్తు ఆదిశేషుడైనా సరిపోడు. దేవతలకు గురువైన బృహస్పతికైనా, భారతీదేవి భర్త అయిన బ్రహ్మకైనా సాధ్యము కాదు.

సుగుణవంతుడైన ప్రహ్లాదుడు భగవంతుడైన ఆ శ్రీహరిని అనుదినమూ ఆరాధిస్తూ ఉండేవాడు. అతడి ఆనందమంతా ఆ స్వామిని ధ్యానించుటయే. అతని హరిభక్తి ఆనాటికి ఆనాటికీ అతిశయించినది.

సీ॥ శ్రీవల్లభుండు దన్ను జేరిన యట్లైనఁ జెలికాండ్ర నెవ్వరిఁ జేర మఱచు
 నసురారి దనమ్రోల నాడినయట్లైన నసుర బాలుర తోడ నాడ మఱచు
 భక్తవత్సలుండు సంభాషించి నట్లైన పరభాషలకు మాటుపలుక మఱచు
 సురవంద్యుఁ తనలోనఁ జూచిన యట్లైనఁ జొక్కి సమస్తంబు జూడ మఱచు

తే॥ హరిపదాంభోజయుగ చింతనామృతమున,
 నంతరంగంబు నిండినట్లైన నతండు
 నిత్య పరిపూర్ణుఁ డగుచు నన్నియును మరచి
 జడత లేకయు నుండును జడుని భంగి 7-122

ఈ పేజీ స్థల దాతలు : “తెలిసి పలుకుట దుర్లభంబు” భాగవతము
 కీ॥శే॥ ఒంగోలు సంధ్యాశాఖిగాల జ్ఞాపకార్థం శ్రీగుప్తాస్వామిగారు, నెల్లూరు

ఒక్కొక్కసారి ఆ శ్రీమహావిష్ణువు తన దగ్గరకు వచ్చినట్లు అనిపించేది. అలాంటి సమయములో ప్రహ్లాదుడు తన స్నేహితుల దగ్గరకు వెళ్ళడం మఱచిపోయేవాడు. మరొకసారి ఆ శ్రీహరి తనతో ఆడుతున్నట్లు అనిపించేది. అప్పుడు ప్రహ్లాదుడు తోడి బాలకులతోడి ఆట లాడడము మఱచిపోయే వాడు. ఒక్కొక్కసారి మాధవుడు తనతో మాట్లాడుతున్నట్లు అనిపించేది. ఆ సమయములో ఎవరైనా పలకరిస్తే మాటకు బదులు పలకడము కూడా మరచిపోయేవాడు. మరొకసారి ఆ చక్రధారిని తను చూస్తున్నట్లు అనిపించేది. అప్పుడు తన్మయత్వముతో ప్రహ్లాదుడు సర్వప్రపంచము ను మఱచిపోయేవాడు. నిత్యము శ్రీహరి పాదపద్మములను తలచుకుంటూ ఉండడమువలన ఆ భక్తి సుధలతో అతని మానసమంతా నిండిపోయేది. దివ్యమైన ఆనందముతో అన్నీ మరచిపోయేవాడు. ప్రహ్లాదునికి జడత్వము అవంత కూడా లేకపోయినా నిత్యము దేవుని గురించే ఆలోచిస్తూ పైకి జడునిలాగా కనిపించేవాడు.

శా॥ పానీయంబులు ద్రావుచుం గుడుచుచున్ హాస లీ
లా నిద్రాదులు సేయుచుం దిరుగుచున్ లక్షించుచున్ సంతత
శ్రీనారాయణ పాదపద్మ యుగళీ చింతామృతాస్వాద సం
ధానుండై మఱచెన్ సురారిసుతుఁ దేతద్విశ్వమున్ భూవరా! 123

ధర్మరాజా! మహాసుభావుడైన ప్రహ్లాదునికి మంచినీరు త్రాగేటప్పుడు మాటలాడేటప్పుడు ఆ మాధవుని చింతనే. ఆహారము తీసుకునేటప్పుడు, ఆటలాడేటప్పుడు కూడ ఆ అచ్యుతుని స్మరణే నడుస్తున్నా నవ్వుతున్నా నారాయణ ధ్యానమే. చివరకు నిద్రలో కూడ ఆ నీరజాక్షుని కలవరింతలే. ఈ విధముగా శ్రీమన్నారాయణుని చరణారవింద సంస్మరణమనే అమృతమును ఆస్వాదించి ఆ మైకములో ఈ లోకాన్నే మరచిపోయిన మహనీయుడు ప్రహ్లాదుడు.

సీ॥ వైకుంఠ చింతా వివర్జిత చేష్టుండై యొక్కడు నేడుచు నొక్కచోట
నశ్రాంత హరిభావనా రూఢ చిత్తుడై యుద్ధతుండై పాడు నొక్కచోట
విష్ణుఁ డింతియ కాని వేటొండు లే దని యొత్తిలి నగుచుండు నొక్కచోట
నలినాక్షుఁ డను నిధానముఁ గంటి నే నని యుబ్బి గంతులు వైచు నొక్కచోట
ఆ॥ బలుకు నొక్కచోటఁ బరమేశుఁ గేశవుఁ బ్రణయహర్షజనిత బాష్పసలిల
మిలిత పులకుండై నిమీలిత నేత్రుండై యొక్కచోట నిలిచి ఊరకుండు.

ప్రహ్లాదుడు ఒక్కొక్కసారి హరినామస్మరణములో మునిగి మైమరచి ఒంటరిగా కూర్చొని ఏడుస్తూ ఉండేవాడు. అంతులేని హరిభక్తి నిండిన మనస్సుతో ఒక్కొక్కసారి విష్ణుని కీర్తిస్తూ బిగ్గరగా గొంతెత్తి గానము చేసేవాడు. విష్ణువే తప్ప వేరెవరూ లేరని గట్టిగా వాదిస్తూ పకపక నవ్వేవాడు.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

6. ద్వారకా కాండము

2. యజ్ఞ కలశము

70. పుత్రాభ్యుదయ కమండలువు

218. షడ్గర్భానయన చమనము

కురుక్షేత్రమున మహర్షులు బలరామకృష్ణులను ఈశ్వరులనుగా స్తుతించుటనుభవించుచు వసుదేవుడు ఒకనాడు తనకు నమస్కరించుటకు వచ్చిన పుత్రులను చూచి భక్తివశుడై ఇట్లనెను. “మీరిద్దఱు మాకు పుత్రులు కారు, మీరు సాక్షాత్తుగా ప్రధానపురుషులు ఈశ్వరులు. మీరు భూభారమును తగ్గించుటకై అవతరించినారని మహర్షులు చెప్పిరి. కావున కేశవా! ఆర్తశరణ్యా! సంసారభయమును తొలగించునట్టి నీ పాదారవిందమును శరణమును పొందుచున్నాను. నీవు కుమారుడవను దృష్టితో పరాత్పరుడవైన నిన్ను మనుష్యమాత్రునిగా ప్రేమించుచుంటిని. ఈ పుత్ర లాలసత్వము ఇంక చాలును. ప్రసూతి గృహమునందే నీవు పరాత్పరమైన నీ స్వరూపమును చెప్పియుంటివి.”

ఈ మాటలను విని శ్రీకృష్ణుడు వినయముతో నవ్వుచు నిపుణముగా ఇట్లనెను. “పుత్రులను మమ్ముఁ గూర్చి నీవు చెప్పిన తత్త్వవిషయము యుక్తముగానే యున్నది. కాని నేను అన్న మీరు ఈ ద్వారకావాసులు మొదలుగా చరాచరమైన సమస్తమును ఇట్లే విమర్శించి మీరు గ్రహింపవలసి యున్నది. నిత్యము నిర్గుణము స్వయంజ్యోతియునైన యాత్మ ఒక్కటిగానే యుండి తనచేత సృజింపఁబడిన గుణములచే రూపొందిన దేహములయందు ఆ దేహముల ననుసరించి ఎన్నో విధముల గోచరించుచున్నది. అది సదా స్వయంజ్యోతియయ్యును దృశ్యమైనట్లు, ఆవిర్భవించు చున్నట్లు అస్తమించుచున్నట్లు, అనంతము సర్వవ్యాపకమును అయినప్పటికి ఒకప్పుడు చిన్నదిగా, పెద్దదిగా, ఒంటరిగా, అనేకముగా గోచరించుచున్నది.”

శ్లో॥ వచో వస్సమవేతార్థం తా తైత దుపమన్మహే ।

యన్నః పుత్రాన్ సముద్ధిశ్య తత్త్వగ్రామ ఉదాహృతః ॥

శ్రీధరీయమ్ : వచ ఇతి । ఉపమన్మహే ఉపపన్నం మన్యామహే । సముద్ధిశ్య విషయా
కృత్య తత్త్వగ్రామః తత్త్వసమూహః ఉదాహృతః సమ్యక్ నిరూపితః ॥

శ్లో॥ అహం యూయ మసాంవర్యః ఇమే చ ద్వారకౌకసః ।

సర్వే ప్యేవం యదుశ్రేష్ఠ విమృశ్యా స్సచరాచరమ్ ॥

శ్రీధరీయమ్ : ఇమా మేవ దృష్టిం సర్వత్ర విధత్స్య ఇత్యాహ - అహ మితి । ఏవం
విమృశ్యాః బ్రహ్మత్వేనైవ అన్వేషణీయాః కిం చ । సచరాచరం జగదపి ॥

శ్లో॥ ఆత్మా హ్యేక స్వయం జ్యోతి ర్నిత్యోన్యో నిర్గుణో గుణైః

ఆత్మసృష్టైః తత్కృతేషు దేహేషు బహుధేయతే ।

ఖం వాయు ర్జ్వాలా రాపో భూ స్తత్కృతేషు యథాశయమ్

ఆవి స్తరోఽల్ప భూర్యేక నానాత్వం యత్ససావపి ॥

శ్రీధరీయమ్ : నను నానా వికారవతాం కుతో బ్రహ్మత్వమ్ । న । బ్రహ్మణ ఏవ ఉపాధి
ధర్మై ర్బహుధా ప్రతీతే రితి స దృష్టాంత మాహ - ద్వాభ్యామ్ । ఆత్మేతి । యథా ఖాది
భూతాని తత్కృతేషు ఘటాదిషు ఆవిస్తిరో భావాదికం యాంతి ఏవ మ సావాత్మాపి
ఆత్మసృష్టైర్గుణైః కృత్వా తత్కృతేషు దేహేషు బహుధా ఈయతే పునశ్చ యథాశయం
యథోపాధి । ఆవిర్భావతిరోభావరూపేణ ప్రతీయతే । న వస్తుతః । కుతః? । ఏకః ।
బహుధా - స్వయంజ్యోతిః దృశ్యత్వేన, నిత్యః అనిత్యత్వేన, అన్యః అనన్యత్వేన, నిర్గుణః
సగుణత్వేన ఇత్యాది బహుధా త్వం ప్రపంచనీయమ్ ।

శ్రీమద్భాగవతమ్ - దశమస్కంధము - అధ్యాయము 85, శ్లో. 22, 23, 24

ఆత్మ ఒక్కటిగానే యుండి రెండవ పదార్థము లేకుండ పెక్కు పదార్థములను ఎట్లు సృష్టించును?
స్వప్నము నందు మనస్సు ఒక్కటిగానే యుండి బహువిధములైన దృశ్యములుగా గోచరించునట్లు
ఆత్మ ఒక్కటిగానే యుండి అనేక రూపములను పొందినట్లు గోచరించుచున్నది. ఎన్ని
యాభరణములయొక్క నామరూపములతో బంగారము గోచరించుచున్నను వానియందు
అన్నింటిలో ఉన్న వస్తువు బంగారమే కాని అన్యము లేదు. వివిధములైన నామరూపములు
బంగారముతో సమానములైన యథార్థవస్తువులు కావు (Real Entities) వానివలన
బంగారమునకు ఎట్టి మార్పు కలుగదు. బంగారము బంగారముగానే యుండును. అట్లే ఆత్మకూడ

ప్రేమరసమును సరియైన మార్గమున నడుపుము

ఈ పేజీ స్థల దాతలు : కీ॥శే॥ పుస్తకాల శేషయ్య అనసూయమ్మ గార్లజ్ఞాపకార్థము
మనుమడు రాజాకిరణ్-అన్నపూర్ణ, ముని మనుమరాలు లక్ష్మీసాత్విక. ముంబయి

ఎన్ని విధములుగా జగద్రూపమున గోచరించినను, అది ఒక్కటిగా అవ్యయముగా నిర్వికారముగానే యుండును.

వసుదేవుని మాటలను వినుచున్న దేవకీదేవి, బలరామకృష్ణులు గురుపుత్రుని బ్రతికించి తెచ్చియుండుటను పూర్వము వినియుండుటచే, కంసునిచే చంపబడిన తన పుత్రులను స్మరించుచు కనుల నీరు నిండుచుండగా ఇట్లనెను. “అప్రమేయాత్మకుండవైన బలరామా! యోగేశ్వరేశ్వరుండ వైన కృష్ణా! మీరిద్దఱును సృష్టికర్తలకు ఈశ్వరులైన యాదిపురుషులని యెఱుంగుదును. భూమిభారమును హరించుటకై మీరు అవతరించినారు. నేను ఇప్పుడు మిమ్ము శరణుపొందు చున్నాను. ఎప్పుడో చనిపోయిన గురువుయొక్క పుత్రుని పితృలోకమునుండి గైకొనివచ్చి ఆయనకు గురుదక్షిణగా నొసంగియున్నారు. అట్లే నేను కూడ కంసునిచే వధింపబడిన కుమారులను చూడగోరుచున్నాను. వారిని తీసికొని వచ్చి నాకు చూపుండు”

ఆమె కోరికను తీర్చుటకై వారు యోగమాయ నాశ్రయించి సుతలమునకు పోయిరి. అచ్చట దైత్యేశ్వరుండు ఇంద్రసేనుండు సంతోషముతో వారికెదురుగా వచ్చి సపరివారముగా ప్రణమిల్లి అర్చించి శ్రీకృష్ణుని స్తుతించి “మీకేమి కావలయునో ఆజ్ఞాపింపుండు” అని విన్నవించెను. శ్రీకృష్ణుం డిట్లనెను. “స్వాయంభువ మన్వంతరమున బ్రహ్మదేవుండు తన పుత్రికను భార్యనుగా గ్రహించి రమించుటకు ఆరంభింపగా మరీచి యొక్క పుత్రులు ఆర్వురు దేవతలు ఆయనను పరిహసించిరి. ఆ పాపముచేత వారు రాక్షసజాతియందు హిరణ్యకశిపునకు పుత్రులుగా జన్మించిరి. యోగమాయ వారిని తెచ్చి దేవకీదేవి యొక్క గర్భము నందుంచెను. వారిని కంసుండు హింసించెను. వారిని తలంచుకొనుచు ఆమె దుఃఖించుచున్నది. వారు నీయొద్ద నున్నారు. మా తల్లియొక్క శోకమును తొలగించుటకై వారిని ఇక్కడ నుండి ఆమె యొద్దకు తీసికొని పోయెదము. తరువాత వారు శాపవినిర్ముక్తులై సద్గతిని పొందుదురు.”

ఇంద్రసేనుండు వెంటనే స్మరుండు, ఉద్గీఘండు, పరిష్వంగుండు, పతంగుండు, క్షుద్రభువుండు, ఘృణి అనునార్వురను వారి కర్పించెను. శిశువులుగానే యున్నవారిని గైకొని బలరామకృష్ణులు ద్వారకకు వచ్చి తల్లి కొసంగిరి. ఆమె వారిని హృదయమునకు హత్తుకొన్నంతనే పుత్రస్నేహమువలన స్తన్యము ప్రవించెను. వారికి ఆమె ప్రీతితో పాలిచ్చెను. గోవిందునిచే స్వీకరింపబడిన స్తన్యముయొక్క శేషమును అమృతప్రాయమైన దానిని త్రావి వారు తమ స్వరూపమును స్మరించి తల్లిదండ్రులకు బలరామకృష్ణులకు నమస్కరించి ఎల్లరును చూచుచుండగా గగన మార్గమున దేవలోకమునకు పోయిరి.

ఇంద్రసేనుడనంగా బలిచక్రవర్తియే. హిరణ్యకశిపుని పుత్రుడుగా స్మరుడని పేర్కొనబడిన వాడే దేవకీదేవికి జన్మించినప్పుడు కీర్తిమంతుడని చెప్పబడెను.

మరీచి పుత్రులు అర్జును దేవతలు రాక్షసులుగా జన్మించుట గమనింపదగియున్నది. పెద్దల వర్తనము, ఎంత అక్రమముగా తోచుచున్నను, అందలి ధర్మాధర్మములను విమర్శించి నిర్ణయించు నధికారము పిన్నలకు లేదు. వారు చేయునది అధర్మమైనచో వారు ప్రాయశ్చిత్తములచేతనో తపస్సుచేతనో హరించుకొనగలరు లేక దండనమును పొంది ఆ పాప ఫలమును అనుభవింపగలరు. దానిని గూర్చి విచారించవలసిన పని పిన్నవారికి లేదు. కుతూహలము తీవ్రముగానున్నచో వారిని ఏకాంతమునందు వినయముతో సమీపించి వారి వర్తనమునకు కారణమును అడిగి తెలిసికోవచ్చును. అంతియే కాని పిన్నవారు పెద్దలను ఏ పరిస్థితియందును పరిహసింపరాదు. బ్రహ్మదేవుని పరిహసించినంతమాత్రముననే దివ్యులకు కూడ వెంటనే దుర్గతి కలిగిన దనుటవలన పెద్దల విషయమున పిన్నవారు సదా జాగరూకులై వర్తించుచుండవలె నని గ్రహింపవలసియున్నది.

219. వజ్రనాభ వధ చమసము

వజ్రనాభుడను రాక్షసరాజు బ్రహ్మదేవుని గూర్చి తపస్సుచేసి, దేవతలవలన చావు లేకుండుటను, మేరుపర్వతమున నూఱు శాఖానగరములతో సర్వరత్నపూర్ణమైన వజ్రనగరమును, దానియందు తనయనుమతి లేకుండ ఇతరులు ప్రవేశింపజాలకుండుటను వరములనుగా పొందెను. పిదప అతడు ఇంద్రుని యొద్దకు పోయి, “త్రైలోక్యమును నేను పాలింపదలుచుకొన్నాను, కావున రాజ్యము నొసంగుము, లేకున్నచో యుద్ధమును చేయుము” అని తర్జిించెను. ఇంద్రుడు బృహస్పతితో ఆలోచించి, మన జనకుడు కశ్యపుడు యజ్ఞదీక్షయందున్నాడు, అది ముగిసిన తరువాత ఆయన చెప్పినట్లు చేయుదము.” అని సచ్చజెప్పి వజ్రనాభుని పంపెను.

ఇంద్రుడు కృష్ణుని యొద్దకు వచ్చి యీ వృత్తాంతమును చెప్పెను. ఆ సమయమున వసుదేవుడు అశ్వమేధమును చేయుచుండెను. షట్పూరనివాసియైన బ్రహ్మదత్తుడను విప్రుడు చతుర్వేద పారగుడు, షడంగవేత్త వసుదేవునకు మిత్రుడు, ఆయన వసుదేవునిచే యజ్ఞమును చేయించుచుండెను. బలరామకృష్ణులు యజ్ఞనిర్వాహకులై యుండిరి. అందువలన వారు వజ్రనాభునిపై దండెత్తి పోవుటకు వీలులేదు. ప్రద్యుమ్నాదులను పంపవలె. కాని వజ్రనాభుని యనుమతి లేకుండ నగరమున ప్రవేశించుట ఎవరికిని శక్యము కాదు. ఇందులకు ఉపాయ మేమి యని ఇంద్రోపేంద్రులు ఆలోచింపజొచ్చిరి.

అప్పుడు భద్రుడు అనునటుడు వచ్చి యజ్ఞవాటికయందు వివిధ వేషములతో నటించుచు మహర్షుల వరములను పొందుచుండెను. అతడు సకల దేశములలో ప్రసిద్ధుడై యుండెను.

ప్రద్యుమ్నాదులు వివిధ వేషములతో భద్రనటుని బృందముగా వజ్రనాభుని యనుమతిని పొంది వజ్రనగరమున ప్రవేశింపవచ్చు నని శ్రీకృష్ణుడు ఉపాయమును నిశ్చయించెను.

ఆ యుపాయమునకు అనుకూలముగా ఇంద్రుడు శుచిముఖి మొదలైన హంసలను పిలిచి వజ్రనాభుని పుత్రికయైన ప్రభావతికి ప్రద్యుమ్నునిపై వలపు కలుగునట్లు చేయుచు ఆదేశించెను. శుచిముఖి ప్రద్యుమ్నుని గూర్చి వర్ణించి చెప్పి ప్రభావతికి ఆతనియందు అనురాగము కలుగునట్లు చేసెను. పిదప ఆ హంసి వజ్రనాభునియొద్ద భద్రనటుని మిగుల ప్రశంసించి ఆతనికి ఆ నట బృందము నందు కుతూహలమును కలిగించెను. హంసి వచ్చి శ్రీకృష్ణునకు ఆ విషయమును చెప్పెను.

ఆయన ప్రోత్సాహమున ప్రద్యుమ్నుడు భద్రనటుడుగా, సాంబుడు విదూషకుడుగా, గడుడు పారిపార్శ్వకుడుగా, యదువీరులు నటబృందముగా వజ్రనాభుని యనుమతితో వజ్రనగరమున ప్రవేశించి రామాయణ కథాఘట్టములను మనోహరముగ ప్రదర్శించి దానవుల మన్ననలను పొందిరి. శుచిముఖి సాయమున ప్రద్యుమ్నుడు అంతఃపురమున ప్రవేశించి ప్రభావతిని గాంధర్వ విధానమున పెండ్లాడెను. ప్రభావతి ననుసరించి, వజ్రనాభుని తమ్ముడైన సునాభుని కూతుండ్రు చంద్రవతి సాంబుని, గుణవతి గడుని వరించిరి.

కశ్యపుడు యజ్ఞము పూర్తియైన తరువాత, ఇంద్రుని రాజ్యమును హరింపవలదని వజ్రనాభునితో చెప్పెను. కాని అతడు ఇంద్రునిపై దండయాత్రకే సిద్ధము కాజొచ్చెను. శుచిముఖి వలన ప్రభావతి మొదలగు వారి వృత్తాంతములను విని ఇంద్రోపేంద్రులు వారికి సద్యోయౌవనులు, విద్యావంతులు, వీరులును అయిన పుత్రులు కలుగుదురని వరము లిచ్చిరి. అట్లే మువ్వరికి పుత్రులు కలిగి సద్యోయౌవనులైరి.

ఈ వృత్తాంతము నెఱింగి వజ్రనాభుడు యదువీరులపై సైన్యములను పంపెను. ప్రద్యుమ్నాదులు రాక్షససైన్యములను సంహరింపజొచ్చిరి. ఇంద్రుడు వారికి సాయముగా జయంతుని పంపెను. రాత్రియుద్ధమున ప్రద్యుమ్నుడు రాక్షససేనలలో మూడు వంతులు సంహరించెను. అతడు యుద్ధము చేయుచుండగా జయంతుడు దేవగంగయందు సంధ్యవార్చుకొని వచ్చెను. జయంతుడు రాగానే ప్రద్యుమ్నుడు ఆకాశగంగకు పోయి సంధ్యవార్చుకొని వచ్చెను.

శ్లో॥ యావద్ధి యోధయామాస కార్షిః దైత్యాన్ రణాజిరే ।

సంధ్యోపాస్తా జయంతేన తావ ద్విష్ణుపదీజలే ॥

శ్లో॥ అయోధయ జ్ఞయంత శ్చ యావ ద్దైత్యాన్ మహాబలః ।

తావ దాకాశ గంగాయాం భైమ స్సంధ్యా ముపాస్తవాన్ ॥

హరివంశము - విష్ణుపర్వము - అధ్యాయము 96, శ్లో. 68, 69

అంత యుద్ధమునందు కూడ ప్రద్యుమ్నుడు జయంతుడు సంధ్యను విస్మరింపకుండుట గమనింపదగియున్నది. దీనినిబట్టి తక్కినవారు కూడ యథావకాశముగా సంధ్యావందనము చేయుచునే యుండిరని గ్రహింపవలసియున్నది. మఱి దేవతలకు కర్మలయందు అధికారమున్నదా? వారు కూడ భూలోకమునకు వచ్చినప్పుడు మనుష్యశరీరములను వహింతురని, ఆ శరీరధర్మముల ననుసరించి సంధ్యావందనాదులను గావించురని వ్యక్త మగుచున్నది.

యుద్ధము జరుగుచుండుట నెఱింగి శ్రీకృష్ణుడు ద్వారక నుండి వచ్చిరి. శ్రీకృష్ణుడు ప్రద్యుమ్నునకు గరుత్మంతుని వాహనముగా, చక్రమును ఆయుధముగా నొసంగెను. ప్రద్యుమ్నుడు వజ్రనాభుని, గదుండు సునాభుని, సాంబుండు తక్కిన దానవవీరులను వధించిరి. అప్పుడు నికుంభండు పారిపోయి షట్పురమునకు చేరెను. శ్రీకృష్ణప్రద్యుమ్నాదులు వధువులతో కుమారులతో మహోత్సవమున ద్వారకకు వచ్చిరి.

వసుదేవుని యశ్వమేధ ప్రస్తావము హరివంశమునందే కాక భారతమున సభాపర్వమునందు కూడ ఉన్నది. ఆయన అశ్వమేధమును గావించుటవంతగా నున్నది. రాజుల నందఱను జయించి యుండుట, సార్వభౌమపట్టాభిషేకమును పొందియుండుట అశ్వమేధము చేయుమహారాజునకు ముఖ్యలక్షణములు. యయాతియొక్క శాపము వలన యాదవులకు సార్వభౌమ పట్టాభిషేకమున అధికారము లేదు. ఒక చిన్న రాజ్యమునందైనను వసుదేవుండు ఉగ్రసేనునివలె రాజపట్టాభిషేక మును పొందలేదు. ఆయన జైత్రయాత్రలు కూడ చేయలేదు. అట్టివాండు అశ్వమేధమును చేయుదునని తలంచుట ఎట్లు సంభవించెను. అట్లైనను అప్పటికి యాదవులకు రాజుగా పట్టాభిషిక్తుడై యున్న ఉగ్రసేనుండుగదా దానిని చేయుటకు అర్హుడగును! కాని కంసాది పుత్రులను కోల్పోయిన యుగ్రసేనుండు కూడ అశ్వమేధమునకు అర్హుండు కాడు. అందువలన యాదవులలో ఎవరైన నొకండు అశ్వమేధమును గావించినచో తమకు క్షత్రియకులములలో గౌరవము కలుగునని ఉగ్రసేనాదులే వసుదేవుని ప్రోత్సహించి యుందురు. (సశేషము)

- | | |
|------|--|
| 975. | స్వార్థపరుడు (తన ప్రయోజనమునే కోరి అందులకై యత్నించువాడు) అన్యాయముగ ధనమును ఆర్జించి కూడబెట్టును. శరీరము అశాశ్వతముగదా! వాడు మరణించును. వాడు కష్టించి సంపాదించిన ధనమును పుత్రులు భోగలాలసులై విలాసములకు వ్యయ మొనర్చి అనతికాలముననే దరిద్రులగుదురు. |
| 976. | తన కుటుంబక్షేమమునకై పాటుపడువాడు సామాన్యుడు. జగత్కుటుంబమునకై శ్రమించువాడు మహనీయుడు. |
| 977. | పరోపకారమే ఉత్తమధర్మము. |
| 978. | ఆరోగ్యము, పాండిత్యము, ఇంద్రియనిగ్రహము. సజ్జన సహవాసము ఈ నాల్గింటిని సాధించిన వాడు ధనహీనుడైనను ధనవంతుడే. |

సుభాషిత రత్నమాల

-శ్రీ శ్రీహరితీర్థస్వాములవారు

296. యస్మిన్ జీవతి జీవన్తి బహవః సోత్ర జీవతి ।

కాకోఽపి కిం న కురుతే చంప్యా స్యోదరపూరణమ్ ॥

ఈ లోకమునందు అనేకులు జీవించుచున్నారు. కాని వారందరూ జీవించినవారేనా? కాదు. కాకి కూడ జీవించుచున్నది. ఎందుకు? తన కడుపునింపుకోవడానికి మాత్రమే. అందువలన ఏమి ప్రయోజనము? అలా జీవించక కేవలము పరోపకారము కొఱకు జీవించువాడిదే నిజమైన జీవనము.

297. కిం తేన జాతు జాతేన మాతుః యౌవన హరిణా ।

ఆరోహతి న యః స్వస్య వంశస్యాగ్రే ధ్వజో యథా ॥

జన్మ పొందినప్పటికిని ఏమి ప్రయోజనము? తల్లియొక్క యౌవనమును నష్టమునుచేయుటకే వాడు జన్మించినట్లొప్పును. ఎవనియొక్క జన్మవలన ఎవనియొక్క వంశము అభ్యున్నతిని పొందదో ధర్మధ్వజము వీవదో అట్టివానియొక్క జన్మము వ్యర్థము.

298. పరాన్నం ప్రాప్య దుర్బుధే మా ప్రాణేషు దయాం కురు ।

పరాన్నం దుర్లభం మన్యే ప్రాణా జన్మని జన్మని ॥

ఇతరులయొక్క అన్నమును తినుటకు జన్మను పొంది జన్మ జన్మలయందు పరాన్నము దుర్లభము అని భావించు ప్రాణులపై దయను చూపించవలసిన అవసరములేదు.

299. సరస్వతీ స్థితా కంఠే లక్ష్మీః కరసరోరుహే ।

రాజేంద్ర కుపితా కీర్తిః తేన దేశాంతరం గతా ॥

ఎవరికి సరస్వతీదేవి కంఠమునందు స్థిరమై యుండునో, ఎవరిచేతి యందు ధనమున్నదో అట్టివారు దేశాంతరము వెళ్ళినా కూడా వారికి కీర్తి పతాకము ఎగుర వేయబడియే యుండును. వారిపై కోపిస్తే వారి కీర్తి ఏమైనా తగ్గుతుందా?

300. శ్రీవర్ధనకరో రాజా మంత్రి తు పటవర్ధనః ।

తథాపి శ్రీః పటో నాస్తి వాగ్వర్ధనకరస్య మే ॥

రాజు లక్ష్మీసంవర్ధనుడు. మంత్రి అయితే వస్త్రములను మాత్రమే పరచువాడు. అయినప్పటికిని శ్రీలక్ష్మీ పతి కానేరడు. కేవలము మంచివాక్కులు చెప్పువాడే నిజమైన భాగ్యశాలి.

నూక్తి నుధాకరము

- శ్రీ శ్రీహరితీర్థస్వామిలవారు

శ్లో॥ యజ్ఞీవ్యతే క్షణ మపి ప్రథితం మనుష్యైః
విజ్ఞానశౌర్యవిభావార్యగుణైః సమేతమ్ ।
తన్నామ జీవిత మిహ ప్రవదంతి తదజ్ఞాః
కాకోఽపి జీవతి చిరం చ బలిం చ భుంక్తే ॥

తాత్పర్యము : మనుష్యులచేత క్షణకాలము కూడ వ్యర్థము చేయకుండా విజ్ఞానమును శౌర్యమును విభవమును ఆర్యగుణములను సంపాదించుకొనుటకు జీవించుచున్నాడో అతనియొక్క జీవితమే నిజమైన జీవితము అని ప్రజ్ఞాశాలురు చెప్పుచున్నారు. కాకి కూడా చాలా కాలము జీవించును. ఏమి ప్రయోజనము? ఇతరులు సంపాదించిన ఆహారమును (బలిని) తింటూ బ్రతుకుతుంది.

“కాలో హి బ్రహ్మ” అని పెద్దలు చెప్పియున్నారు. కాలము పరబ్రహ్మ స్వరూపము. కాలమును ఒక క్షణకాలము కూడ వ్యర్థము చేయరాదు. డబ్బులు పోతే వస్తాయి. ఆరోగ్యము పోతే మరల పథ్యములు ఉండి ఔషధములు సేవించి సంపాదించుకొనవచ్చును. సంపద పోతే మరల కష్టపడి శ్రమజేసి సంపాదించుకొనవచ్చును. బంధువర్గమును సంపాదించుకొనవచ్చును. సమస్త పదార్థములు ప్రపంచమునందలి ప్రతివస్తువు శ్రమపడి సంపాదించుకొనగలము కాని కాలము పోతే మరల తిరిగిరాదు. ఇది త్రిసత్యము. అందువలన కాలమును సద్వినియోగపఱచుకొనవలయును.

ఎలా అంటే సత్పురుషసాంగత్యమునందు, విజ్ఞానమును ఆర్జించుటయందు, శాస్త్రమును అధ్యయనము చేయుటయందు, పెద్దలను సేవించుటయందు గురుకార్యములను నెరవేర్చుటయందు పరోపకారమునందు, ఐశ్వర్యము సంపాదించి పరోపకారము చేయుటయందు, అత్యజ్ఞానమును సంపాదించుటయందు, గురుసేవ చేయుటయందు, దేవుని స్మరించుటయందు జప తప ధ్యానములను ఆచరించుటయందు తన కాలమును వినియోగించుకొనవలయును. శ్రీరామకృష్ణపరమహంసలవారు కూడ గడిచిన క్షణము మరల తిరిగిరాదని నుడివియున్నారు.

అటుల కాక దుష్టులు దుష్టసాంగత్యమున, వ్యర్థకార్యకలాపములయందు, నశ్యరములైన వానిని సంపాదించుటయందు కాలమును దుర్వినియోగపఱచుచున్నారు. అందువలన వారు తిను పదార్థములు కూడ వ్యర్థములగుచున్నవి. వానికి వ్యర్థములైన ఆశలు ఉండును. వ్యర్థములైన కర్మములను చేయును. వ్యర్థమైన పనికిరాని జ్ఞానము సంపాదించును. వ్యర్థమైన ఆలోచనలు కలిగియుండును. కాకి కూడ పరులు సంపాదించిన అన్నమును భుజించుచు చాలాకాలము జీవించును. ఏమి ప్రయోజనము? అలా కాక అనుక్షణము జాగరూకుడై విజ్ఞానార్జనముకొఱచు జీవింపవలయును.

శ్రీ త్యాగరాజకీర్తనలు

శ్రీ తులసి లక్ష్మీస్వరూప మని స్మృతులు మహాపురాణములు వర్ణించినవి.

రామ తులసి, కృష్ణ తులసి యని రామకృష్ణావతారములకు అత్యంత ప్రేమపాత్రమైన సౌభాగ్య దేవతగా ఆరాధించుట సంప్రదాయము. తులసీపూజ సర్వమంగళప్రదమై యున్నది.

రామ తులసి, కృష్ణతులసి యని రామకృష్ణావతారములకు అత్యంత ప్రేమపాత్రమైన సౌభాగ్య దేవతగా ఆరాధించుట సంప్రదాయము. తులసీ పూజ సర్వమంగళప్రదమై ఇంటింటానూ అందరిచే ఆరాధింపబడుచూ ఇహ పరములందు ఫలమును అనుగ్రహించుచున్నది. కావుననే శ్రీమహావిష్ణువు తులసీ మాలాధరుడు. తులసినే బృందావనము అనియు భావించి తన విభూతిని తులసియందు ప్రతిష్ఠించినట్లు ప్రమాణములు గలవు. తులసమ్మ యనగా వేరే దేవతా మూర్తిగా భావింపరాదు. ఆ తులసియొక్క మృదువైన చిగుళ్ళు, పత్రములు, వేరు అనగా పాదాదియని భావము. సర్వశరీరము, తులసీ పరిమళము, ప్రత్యేకమైన మహిమకలవి. సంధ్యాకాలమందు తులసీ దర్శనము సర్వపాప హరము. కేవల లత ఓషధీరూపమే కాక అది చిన్మయమైన దివ్యశరీరము. కావుననే త్యాగరాజమిత్రుడు అనగా శివునకు స్నేహితుడైన శ్రీమహావిష్ణువు ప్రేమతో ఈ తులసిని శిరమున బెట్టుకొన్నాడట. తాను తులసీ ప్రియుడై సదా ఆమెను ధరించుటయేగాక సాలగ్రామాది అర్చా మూర్తులందు సైతము తులసీదళార్చనచే ఎంతో ప్రీతిగలవాడై భక్తులకు ప్రసన్నుడగు నని భావము. విష్ణుప్రియ అయినందుననే శివునికి తులసీదళములచే పూజ చేయు ఆచారము లేదు. జ్యోతి స్వరూపిణియైన తులసీ సౌభాగ్య దేవతను “రావమ్మ” యని తమ ఇంట నెలవని త్యాగరాజస్వామి స్వాగత గీతమును కీర్తించినారు. అయ్యగారితో శృతికలిపి ఈ కీర్తనమును గానము చేయు భక్తులకు ఇహ పరశ్రేయములు కలుగును.

975. స్వార్థపరుడు (తన ప్రయోజనమునే కోరి అందుల కై యత్నించువాడు) అన్యాయముగ ధనమును ఆర్జించి కూడబెట్టును. శరీరము అశాశ్వతముగదా! వాడు మరణించును. వాడు కష్టించి సంపాదించిన ధనమును పుత్రులు భోగలాలసులై విలాసములకు వ్యయమొనర్చి అనతికాలముననే దరిద్రులగుదురు.
976. తన కుటుంబక్షేమమునకై పాటుపడువాడు సామాన్యుడు. జగత్కుటుంబమునకై శ్రమించువాడు మహనీయుడు.
977. పరోపకారమే ఉత్తమధర్మము.

ఈ పేజీ స్థల దాతలు : శ్రీగంగుల నారాయణగారి జ్ఞాపకార్థము
కుమారుడు శ్రీధర్ భూమి మలయు కుటుంబ సభ్యులు, మెట్పల్లి

స్థితప్రజ్ఞ వైభవము

శ్రీరామకృష్ణానందస్వాములవారు (గండి)

ప్రథమ కళ

“అంబ! త్వా మనుసందధామి భగవద్భీత భవద్వేషిణీమ్”

అమ్మా! గీతామాతా!

ఈ (ప్రమాదీ చ -1974) మార్గశిరమాసం నుండి గీతలోని స్థితప్రజ్ఞుని గుణగానం చేసేందుకు ప్రయత్నిస్తున్నాను. సాక్షాత్తు భగవంతుడే స్థితప్రజ్ఞుని గుణగానం చేసి మాకు ప్రోత్సాహం ప్రోద్బలం కల్పించాడు. మార్గదర్శనం చేశాడు. భగవంతుడు చూపింది మార్గం; పెద్దలు నడిచింది మార్గం. ఆ మార్గాన్ని అనుసరించుటే శ్రేయోదాయకం. సాంసారిక మానవులకు అంతకు మించిన తరణోపాయం లేదు.

గుంతకల్లు, బెంగుళూరు, మద్రాసు, విజయవాడ మొదలైన రైల్వే జంక్షన్లకు వెళ్ళితే ఆ జంక్షన్లోని గడియారాలను చూచి నా జేబు గడియారం సరిచేసుకొనే అలవాటు నాకుంది. మా చిన్న చిన్న గడియారాలు అటూ ఇటూ వెనక్కు ముందుకూ నడుస్తూంటాయి. ఈ జీవిత గడియారాలన్నీ వెనక్కు నడిచే గడియారాలే కాని ముందుకు నడిచే మాటేమీ లేదు. స్థితప్రజ్ఞుడు జంక్షన్ గడియారం. ఆ ఆదర్శంలో మానవులు తమ్ముతాము సవరించుకోవాలి.

శుద్ధబుద్ధిని సంపాదించుటకు ఉపాయము నిష్కామ కర్మ. కర్మను వదలడం తమోగుణమైతుంది. చేస్తే రజోగుణ మైతుంది. ఈ సందిగ్ధ సమస్యకు యుక్తిని కనిపెట్టాలి. అదే యోగం. కర్మయోగం కర్మలో యుక్తి.

కామ్యబుద్ధితో చేసే కర్మ ఫలహేతువగు కర్మ అది రజోగుణంతో కూడింది. దానికి అవిద్య మూలం. అవిద్యాకామకర్మలే సంసార పరంపర.

ఈ పేజీ స్థల దాతలు : “పరమ భక్తియే భగవంతుని దర్శింపజేయును.”

శ్రీఅగ్నివేంకయ్యగారు శ్రీమతి లక్ష్మిగారు కుటుంబగుభ్యులు, ఇనమడుగు

నిష్కామంతో భగవదర్పణబుద్ధితో చేసిన కర్మ అవిద్యానివృత్తికి పరంపరాసాధనము. తాళం చెవి యిటు త్రిప్పితే బంధం. అటు త్రిప్పితే మోక్షం. కర్మను చేసే కౌశలమే యోగం. యోగ యుక్తుడు విశుద్ధాత్ముడైతాడు. అనగా శుద్ధబుద్ధి సంపన్నుడైతాడని అర్థం.

మూడవఘట్టం నిష్కామ కర్మ ప్రసంగం. అక్కడికి యాభై మూడు శ్లోకాలైతాయి. ఆ శుద్ధబుద్ధి నే ప్రజ్ఞ అన్నారు. అది కలవాడే స్థితప్రజ్ఞుడు.

నిర్వికల్పాద చిన్మాత్ర వృత్తిః ప్రజ్ఞేతి కథ్యతే ।

సా సర్వదా భవేద్యస్య స జీవన్ముక్త ఇష్యతే ॥ ”

నిర్వికల్పము చిన్మాత్రమూ అయిన బుద్ధివృత్తి “ప్రజ్ఞ” అని చెప్పబడుతుంది. ఎప్పుడు నిర్వికల్పమైందో అప్పుడే అది చిన్మాత్ర మైంది. ప్రతిబంధ నివృత్తి జరిగితే చాలు - వస్తుప్రాప్తి నిత్యసిద్ధము. ఆ ప్రజ్ఞకలవాడే జీవన్ముక్తుడు. వాడే స్థితప్రజ్ఞుడు.

స్థితప్రజ్ఞుని గురించి అర్జునుడు యేమని అడుగుతాడో శ్రీ భగవంతుడు యేమని బోధిస్తాడో మాతృదేవీ! క్రమంగా నివేదిస్తాను. ఇట్లు ప్రథమ కళ.

1. ప్రశ్నించనిదే సమాధానము దొరకదు
ప్రయత్నించనిదే విజయమూ దొరకదు.
2. స్టేటస్ అంటే డబ్బో పదవో కాదు
స్టేటస్ అంటే వ్యక్తిత్వము
డబ్బు,పదవి ఎప్పుడైనా పోవచ్చు. అసలైన వ్యక్తిత్వము మనిషి మరణించేవరకు స్థిరంగా ఉంటుంది.
3. నిర్లక్ష్యం అనే పదం చాలా చిన్నది. దానివలన కలిగే గాయం చాలా పెద్దది.
అందుకే ఎవరినీ నిర్లక్ష్యం చేయకండి.
4. మన దగ్గర ఏముంది అనే ఆలోచనకంటే మన కోసం ఎవరున్నారు అనే ఆలోచన నిజంగా కోటి కష్టాలను కూడా మరచిపోయేలా చేస్తుంది.
5. మానవ చరిత్ర గతిని నిర్ణయించేది ఆర్థిక పరిస్థితులే కానీ...
రాజకీయ మత సాంస్కృతిక పరిస్థితులు కావు.
6. జనన మరణాల మధ్య పయనం మంచి చెడుల మధ్య సంగ్రామం, ప్రేమ పంతాల మధ్య గందరగోళం ఏదో సాధించాలనే కుతూహం ఏమి చేయలేనేమో అనే భయం ఏది ఏమైనా విధాత రాసిన రాతలను మార్చలేమనేది జగమెరిగిన సత్యము...!

వ్యావహారికాంధ్ర మహాభారతం

భీష్మపర్వం - శ్రీ పురిసండా అప్పలస్వామి

మూడో ఆశ్వాసం

ఎనిమిదో రోజు

ఇరావంతుడు

భీముడు తేరుకున్నాడు. భయంకరమైన బాణాలు మనవాళ్ళమీద ప్రయోగించాడు. ద్రోణాచార్యుల తడిమీదికి వెళ్ళాడు. వాడి వాడి బాణాలు కొట్టి అతడి వొళ్ళంతా తూంట్లు పడేట్లు చేశాడు. పళ్ళు కొరుకుతూ వొకఘోరమైన బాణం తీశాడు భీముడు. బలంకొద్దీ ధనుస్సులాగి ద్రోణుడిమీదికి వొదిలిపెట్టాడు. అంత ద్రోణుడూ ఆ దెబ్బతో మూర్ఛపోయాడు.

తండ్రి అవస్థచూసి పెద్దపులిలాగ వెళ్ళి భీముడితో కలబడ్డాడు అశ్వత్థామ. దుర్యోధనుడూ అతడితో కలిశాడు. ఇద్దరినీ కప్పించినట్లు చేశాడు భీముడు. చిన్న చిరునవ్వు నవ్వాడు. గద చేత్తో పుచ్చుకున్నాడు. పళ్ళు బిగించాడు. భయంకరంగా రథం దిగాడు. ఇంతలో ద్రోణాచార్యులు తెలుపుకున్నాడు. భీముడిమీద కోదండం గురిపెట్టాడు. కృపాచార్యులూ మొదలైన యావన్మంది యోధులూ ద్రోణుడితో కలిశారు. ఒక్కమొగిని భీముడిమీద దివ్యాస్త్రాలు ప్రయోగించారు. ఘటోత్కచుడూ, ద్రౌపదికుమార్తూ, అభిమన్యుడూ ఏకమయ్యారు. వాళ్ళ ఆటోపం సాగకండా దారుణమైన బాణాలతో ఎదురుకున్నారు. కనీవినీ ఎరగనంత ఘోరంగా జరిగిపోయింది యుద్ధం.

అనూపదేశంరాజు భీముడి స్నేహితుడు నీలుడు అశ్వత్థామ నెదిరించాడు. బాణాలమీద బాణాలుకొట్టి అతణ్ణి అశ్వత్థామ సొమ్మసిల్ల గొట్టేశాడు. అది చూశాడు ఘటోత్కచుడు. అమాంతంగా అతడిమీద విరుచుకుపడ్డాడు. కసిదీరా బాణాలతో కొట్టాడు. కుమారుడికి ప్రమాదం రాకండా అడ్డుపడ్డాడు ద్రోణాచార్యులు. శరవర్షం కురిపించి ఘటోత్కచుణ్ణి ముచ్చెమటలు పోయించాడు. తల మునకలయిపోయింది ఘటోత్కచుడికి. కళ్ళు రెండూ చింత నిప్పులులా మండాయి. దాంతో రాక్షసమాయ లంకించుకున్నా డతడు.

ఆమాయలో ద్రోణుడూ, కృపుడూ, అశ్వత్థామ మొదలైన పదముగ్గురుయోధులూ, దుర్యోధనమహారాజూ రక్తాలు కారేట్లు చావుదెబ్బలు తినేసి, సొమ్మసిల్లిపోయి, నేలమీద పోర్లాడడం

మన సైనికులు యావన్ముదీ స్పష్టంగా చూశారు. ఇక చెప్పేదేముంది? కౌరవసైన్యం యావత్తు కాళ్ళకి బుద్ధి చెప్పింది. తడబడిపోతూ, తమని తాము తొక్కిసుకుంటూ, పడుతూ లేస్తూ పారిపోవడమారంభించింది.

“అదంతా అబద్ధం” చెయ్యెత్తి కేకలు వేశాడు భీష్ముడు - “మాయ. రాక్షసమాయ. పారిపోకండి ఆగండి. ఆగండి” అంటూ గొంతెత్తి అరిచాడతడు. కాని లాభం లేకపోయింది. కళ్ళారా చూసింది కాదంటే ఎలా నమ్ముతారు వాళ్ళు! భయం నిలవనివ్వలేదు - వాళ్ళని. ఒక్కడూ ఆగలేదు. అందరూ తోకముడిచేశారు.

మొహం వేలవేసుకుని తాతగారిదగ్గరికి వచ్చాడు దుర్యోధనుడు. “నువ్వు, ద్రోణుడూ వుండగానే శత్రువులచేత చావుదెబ్బలు తినేశాను! ఇదిగో వెళుతున్నాను. వాళ్ళని చంపడమో, వాళ్ళచేత చావడమో ఏదో ఒకటి జరగాలిప్పుడు” అంటూ కంటనపడ్డాడు.

“ఈమాట పాండవులంటే చెల్లుతుంది” నవ్వుతూ అన్నాడు భీష్ముడు - “అయినా నువ్వు అంత సాహసానికి తెగించడం తగనిపని. దానికి మాలాంటివాళ్ళం వుండనే వున్నాం కదా! శాంతించు” అంటూ లేచి భగదత్తుణ్ణి పిలిచాడాయన.

“ఇదిగో, రాక్షసమాయకి నువ్వే తగినవాడివి. నువ్వే ఇప్పుడు గెలుపు సాధించవలసినవాడివి. వెళ్ళు. హిడింబి కొడుకుని పట్టించు రారాజుని సంతోషపెట్టు” అన్నాడు.

అసలే మహావీరుడు భగదత్తుడు. భీష్ముడలా అనడంతోనే పొంగిపోయాడతడు. కవ్వించిన సింహంలాగ పెద్ద సింహనాదం చేశాడు. సుప్రతీక మెక్కి తన దండుతో పాండవులమీదికి పరిగెత్తాడు. అప్పటికి కాని ఇందాక చూసిన మాయ అబద్ధమని అవగతం కాలేదు మనసేనకి. భగదత్తుడు బయలుదేరడంతోటే, పారిపోతూవున్న సైన్యం యావత్తు వెనక్కి తిరిగింది. మళ్ళీ ఎప్పటిలాగే యుద్ధానికి సిద్ధపడింది. ఉభయసేనలూ కలబడ్డాయి. ఘోరమైన దొమ్మీయుద్ధం జరిగిపోయింది.

అప్పటికి అలవొద్దువేళ కావచ్చింది.

పెద్ద కొండలా వుంది మదపుటేనుగు సుప్రతీకం. దానిమీంచి రాక్షససేన తరిమాడు భగదత్తుడు. కవ్వించినట్టయింది ఘటోత్కచుడికి. రంకె వేస్తూ అతడిమీదికి పరిగెత్తాడతడు. అతడి వెంట భీముడూ వురికాడు. భీముడివెంట ద్రౌపదికుమార్తూ, అభిమన్యుడూ మొదలైనవాళ్ళూ వచ్చారు. ఇంతమందీ కలిసి సుప్రతీకంమీద జడివానలాగ బాణాలు కుమ్మరించారు. ఈటెలతో పొడిచారు రకరకాల ఆయుధాలతో కొట్టారు. ఆపాదమస్తకం గాయాలుచేసి వొదిలిపెట్టారు ఒంటినిండా రక్తాలు ధారలుకట్టి జేగురు సెలయేళ్ళతో వున్న కొండలా అవుపించింది సుప్రతీకం.

యముడిలాగ పెద్ద శూలంతీశాడు ఘటోత్కచుడు. సూటిగా గురిచూసి భగదత్తుడిమీద విసిరాడు. మంటలు కక్కుతూ వచ్చేస్తూవుంది శూలం. ఒక అర్థచంద్రబాణంతీసి దానిని నరికేశాడు భగదత్తుడు. అంతతో వూరుకోలే దతడు. ఘోరమైన శక్తితీసి ఘటోత్కచుడిమీద ప్రయోగించాడు. చూశాడు ఘటోత్కచుడు. చెంగున ఆకాశంమీద కెగిరిపోయాడు. సగంలోనే శక్తిని చేత్తో పట్టేసి తొడలమీదపెట్టి రెండుముక్కలుగా విరిచేశాడు. ఆ చిత్రం చూసి నాలికలు కరుచుకున్నారు మనవాళ్ళు.

పెద్ద సింహనాదంచేశాడు భగదత్తుడు. ఆ వూపునివెళ్ళి భీముడి గుర్రాలు చంపేశా దతడు. అభిమన్యుడిమీదా తక్కిన పాండవయోధులమీదా కరుకయిన బాణాలు గుప్పించాడు. సుప్రతీకం పరిగెత్తించి వాళ్ళ గుర్రాలు చంపేశాడు. రథాలు పిప్పిచేసేశాడు. ఒక పదాతికుల్ని ఎంతమందిని తొక్కించేశాడో లెక్కా జమాలేదు. మహాసముద్రంలా మందరపర్వతం కవ్వం తిరిగినట్టు పాండవసైన్యంలో తాండవంచేసి ఎన్నో అన్ని ఏనుగుల్ని చంపేసింది సుప్రతీకం.

అప్పుడు దశార్ణ దేశంరాజు మదించిన తన పట్టపుటేనుగుమీద వచ్చి సుప్రతీకాన్ని ఎదిరించాడు. రణపెంకి దశార్ణదేశం పట్టపుటేనుగు. అంత సుప్రతీకాన్నీ పాడుకదలకండా నిలిపేసిం దది. బాగా వొళ్ళు మండింది భగదత్తుడికి. ధగధగా మెరుస్తున్న నలభై తోమరాలు గబగబా దశార్ణదేశం ఏనుగుమీద విసిరాడు. పిడుగులుపడ్డట్టు పడి దశార్ణదేశం ఏనుగు మీది కవచం పగిలింది. కళేబరం చీలిక లయింది. మరి నిభాయించుకో లేకపోయిందది. జిర్రుమని వెనక్కి తిరిగింది. పాండవసేన పడదొక్కేస్తూ అదే పారిపోడం పారిపోయింది.

భగదత్తుణ్ణి మెచ్చుకున్నాడు దుర్యోధనుడు. ఎక్కడలేని ఉత్సాహమూ పుట్టుకువచ్చిం దతడికి. కృపుడూ మొదలైన మహాయోధులతో కలిసి శత్రువుల్ని సురుమాడడ మారంభించాడు. పాంచాలయోధులతోనూ, అర్జునుడితోనూ కలిసి ధర్మరాజు విజృంభించాడు. దుర్యోధనుణ్ణి కరచరణాలాడకండా నిలదీసి పోరాడాడు. అర్జునుడు గాండీవం మోగించాడు. ఆకాశం దిమ్మెత్తినట్టు దేవదత్తం పూరించాడు. రకరకాల బాణాలు రువ్వి కౌరవసేన వేటాడుతూ భీముడు యుద్ధం చేస్తున్న దగ్గరికి వచ్చాడు. తమ్ముణ్ణి చూశాడు భీముడు. ఇరావంతుడి చావు వినిపించాడు.

గుండెల్లో పిడుగుపడ్డట్టయింది అర్జునుడికి. “ఎక్కడ ఏడీ ఇరావంతుడు?” అంటూ ఆతురపడుతూ భీముణ్ణి అడిగాడు. ఇరావంతుడు పడివున్న చోటు చూపించాడు భీముడు. గబగబా వెళ్ళాడు అర్జునుడు. అలంబసుడికత్తితో కంఠం తెగి కిందపడుకున్నాడు ఇరావంతుడు. చూసి దుఃఖమాపుకోలేకపోయాడు అర్జునుడు. అతడి రెండునేత్రాల నించీ కన్నీళ్ళు ధారలు కట్టాయి. నిట్టూర్పులు లేచాయి.

“బావా!” కృష్ణుణ్ణి చూసి బావురుమన్నాడు అర్జునుడు - విదురుడు అన్నంతా అవుతూవుంది. కౌరవులకీ పాండవులకీ ఘోరం సంభవిస్తుందని. ముసిలాయన్ని ఎంతయినా వారించా దతడు. లాభం లేకపోయింది. చెవిటివాడిముందు శంఖమూదినట్టే అయింది. మనవాళ్ళని ఎంతమందినో చంపేశారు వాళ్ళు. వాళ్ళనీ ఎంతమందినో చంపేశాం మనం. యుద్ధమంత పాడుపని మరొకటిలేదు. అయినా ధనంకోసం ఈపాడుపనే చేస్తున్నాం. అంచేత కృష్ణా, ధన మంటేనే ఛీ అనిపిస్తూవుంది. ధనం లేకండా వుండడం కంటే చావు నయం. నిజమే. అయినా ధనంకోసం మని జ్ఞాతివధ ఘోరం! యుద్ధంలో జ్ఞాతుల్ని చంపి ఏంనొల్లుకోవాలి? శకునీ కర్ణుల కపటమూ, దుర్యోధనుడి దుర్నీతీ - ఈ రెంటివల్లా పాపం, ఈ క్షత్రియలోకం హతవాఁరిపోతూ వుంది. ధర్మరాజు ‘అయిదూళ్ళయినా చాలు’ అని ఎందుకన్నాడో ఇప్పుడు నాకు అర్థమవుతూవుంది. దుర్యోధనుడు దుర్మార్గుడు. అయిదూళ్ళయినా అంగీకరించాడు కాదు. యుద్ధంలో చచ్చిపడున్న ఈ ప్రజల్నిచూస్తే నా గుండె తరుక్కుపోతూవుంది. అందులోనూ నాచేతిలోనే ఎంతోమంది తెగిపోతూవున్నారంటే నామీద నాకే అసహ్యం వేస్తూ వుంది. నన్ను నేనే నిందించుకుంటున్నాను. నిజానికి క్షత్రియధర్మమంత నికృష్టధర్మం ఇంకొకటి లేదు” ఇలా ఎంతో అంత దుఃఖపడ్డాడు అర్జునుడు.

“అర్జునుణ్ణి భావగర్భితంగా చూశాడు శ్రీకృష్ణుడు. చిన్నమందహాసమూ చేశాడు. ఆ మందహాసమే అద్భుతమైన చైతన్యం ప్రసాదించింది అర్జునుడికి. “అవును కృష్ణా! అవును. ఈ మోహం విడిచిపెడుతున్నాను” గాండీవం సారిస్తూ అన్నా దతడు - “పగ్గాలు సడిలించు. రథం నడిపించు. కౌరవసేన గాండీవానికి బలిపెడతాను” అన్నాడు.

అర్జునుడు అలా అనడమే తదువు. పగ్గాలు సడిలించాడు సారథి శ్రీకృష్ణుడు. కౌరవసేనమీదికి శరవేగంతో పరిగెత్తుకు వచ్చింది అర్జునుడి దివ్యరథం. ఎత్తినగాండీవం దించలేదు అర్జునుడు. చిచ్చులపిడుగులా రెచ్చిపోయా దతడు. కొడుకుచావు దహించుకుపోతూన్న హృదయంతో శత్రుసంహార మారంభించాడు. అతడిఎదటా, కుడి ఎడమలా కుప్పలు కుప్పలు కూలిపోయింది మనసేన. అలా విక్రమతాండవంచేస్తున్న అర్జునుణ్ణి భగదత్తుడూ, కృపుడూ, సుశర్మ, భీష్ముడూ - ఇంతమందీ కలిసి ఎదిరించారు. ఘోరాతిఘోరంగా జరిగిపోయింది యుద్ధం.

ఒకవంక సాత్యకి చెలరేగాడు. అతడితో కృతవర్మ, బాహ్లికుడూ పోరాడారు. భీముడితో ద్రోణుడూ, దుర్యోధనుడితమ్ములూ యుద్ధం చేశారు. ద్రోణుడు వేసిన బాణాలు కాసుకుంటూనే నీకొడుకులమీదికి ఏకధాటిని రథం పరిగెత్తించాడు భీముడు. నీకొడుకుల బాణాలుతనకి తగలడంతో నెయ్యిపోసిన అగ్నిహోత్రుడిలా మరింత మండిపడ్డా దతడు. ప్రాణాంతకమైన బాణాలు

వొదిలిపెట్టాడు. కుండభేదీ, అవాధ్యుష్టుడూ, కనకధ్వజుడూ, విరావీ, సుబాహుడూ మొదలైన వాళ్ళని చంపేశాడు. వీళ్ళచావు చూసి తక్కినకుమాళ్ళు ఎక్కడివాళ్ళక్కడ పటాపంచలయిపోయారు. వాళ్ళని వెంటాడి, మేకల్ని తరిమిన తోడేలులా అవుపించాడు భీముడు.

సాయంకాలం కావచ్చింది.

తమకంతో సేనలు పురికొల్పాడు దుర్యోధనుడు. తెగించి హోరాహోరి పోరాడాడు. అంతకంటే తమకంతో పోట్లాడారు పాండవులు. ఉభయసేనలూ వొకదాన్నిమించి వొకటి యుద్ధం చేశాయి. రణరంగమంతా రక్తం మడుగులుకట్టింది. ఆభరణాలూ ఆయుధాలూ కుప్పలుపడ్డాయి. అదంతా చూస్తే బాగా కుంకంపూసుకుని రకరకాలనగలు పెట్టుకున్న అందకత్తెలా అవుపించింది రణస్థలం.

రాత్రిపడింది. చీకటి కమ్మింది. ఉభయపక్షాలూ యుద్ధ మాపాయి. కౌరవులూ పాండవులూ ఎవరిశిబిరాలకి వాళ్ళు వెళ్ళి పోయారు. (సశేషము)

శ్రీవారి ఉపదేశములు

959. ఆశ సకలదుఃఖములకు కారణమైనది. ఆశలేనివాడే ధనాఢ్యుడు. ఆశగలవాడే దరిద్రుడు.
960. అసత్యము ప్రారంభమున జయించునట్లు కన్పడును కాని సత్యమే కడపట జయించును.
961. ఉపకారికి ఉపకారమొనర్చుటలో విశేషమేదియు ను లేదు. అపకారికి ఉపకారమొనర్చుట ఉత్తమము.
962. వయస్సున పెద్దవాడైనను దుష్టునిమాటవినరాదు. వయస్సున చిన్నవాడైనను శిష్టుని మాటను ఆదరించి అనుష్ఠింపవలయును.
963. కామమునకు సమానమైన రోగములేదు.
964. మోహమునకు సమానమైన శత్రువులేదు.
965. కోపమునకు సమానమైన అగ్నిలేదు.
966. శాంతమునకు సమమైన అమృతములేదు.
967. జ్ఞానమునకు తుల్యమైన ధనములేదు.
968. మోక్షమునకు సమానమైన సుఖములేదు.
969. బంధమునకు సమమైన దుఃఖములేదు.
970. సర్వానర్థములకు కోపమే కారణము.
971. కోపమే పరమశత్రువు.
972. కోపమువలన దుఃఖము తప్పదు.
973. కామదాసులు రామదాసులు కానేరరు.
974. స్వార్థమెట్టికార్యమునైన చేయించును.

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

భక్తుడు : “స్వామీ! హృదయము నందు మనస్సును నిల్పి ధ్యానము చేయుమని వేదశాస్త్రములు బోధించుచున్నవి. హృదయమెచట కలదు? విశదీకరింపుడు” అని ప్రార్థించెను.

శ్రీమహర్షి : అపార కరుణతో నాయనా! హృదయము వక్షస్థలమున మధ్య భాగమున గలదని వేదమాత బోధించుచున్నది. శ్రీ రమణ భగవానులు వక్షస్థలము నందు దక్షిణ భాగమున హృదయము కలదని సెలవిచ్చిరి. శ్రీరమణ భగవానుల వారు యుక్త్యనుభవములను సూచించిరి. “ఎవరైన నీవీపనిని చేయజాలవు అనినపుడు వాడు పౌరుషముతో నేనాపనిని చేయజాలనా? నాకంటె మరి యెవ్వడాపనిని సమర్థనీయముగ నిర్వహింపగలడు? అని వక్షస్థలమున కుడివైపు తట్టుచు సమాధానించును. గురువు ఉపదేశించిన స్థలమున పరమాత్మకలదని సంపూర్ణముగ భావించి, విశ్వసించి అచటనే మనస్సును నిలిపి ధ్యానింపవలయును. ధ్యానమన చిత్తమును ఆపరమాత్మయందు నిశ్చలముగ నిలిపి ఆనందానుభూతిని పొందయత్నించుట. విషయముల మీదికేగు మనస్సును బలాత్కారముగ ఆకర్షించి పరమాత్మయందు నిలపుచుండవలయును. ఎన్ని పర్యాయములు మనస్సు విషయముల మీదికి పరువు లిడునో అన్ని పర్యాయములు క్షమతో దానిని అంతరమునకు లాగుకొని పరమాత్మ యందు నిలుపుచుండవలయును. మనస్సును లోనికి మరల్చుటనే అంతర్ముఖమందురు. మనస్సును వశమొనర్చుకొని ఆత్మయందు నిలుపుటకు ప్రాణాయామము, ధ్యానక్రమము అను రెండు విధములగు సాధనములుకలవు. ప్రాణాయామము వలన మనస్సు శీఘ్రముగ స్వాధీనమై ఆత్మయందు నిలకడజెందును. కాని ప్రాణాయామ పద్ధతిని అనుభవ పూర్వకముగ తెలిసి కొనిన మహాపురుషు నాశ్రయించి ఆ మహాత్ముని పర్యవేక్షణలో ఆక్రమము నెఱిగి శ్వాసను నిలుపుచు సాధన సల్పవలయును. గ్రంథములను చదివి ప్రాణాయామ సాధన నభ్యసించు మొదలిడిన ప్రమాదములే గాక ప్రాణాపాయ స్థితియు కలుగును. ప్రాణాయామమునకు తోడుగ జ్ఞానాభ్యాసమొనర్పవలయును. జ్ఞానాభ్యాస రహితమైన కేవల ప్రాణాయామ అభ్యాసము వ్యర్థము. ఇక ధ్యానయోగ క్రమమున ఆలస్యముగ మనస్సువశమై పరమాత్మయందు నిలకడ జెందినను నిరపాయమైనది (అపాయము లేనిది). మనస్సు తన

సహజ లక్షణమైన చాంచల్యతచే విషయములవైపున కేగిన దానిని నియమించి, ఆత్మయందుంచి దేశకాల పరిస్థితులనే గాక తన శరీరమును సైతము మరచునట్లు అభ్యసించవలయును. అభ్యాసపాటవమున మనస్సు తన దోషమును గుర్తెఱిగి వాటిని త్యజించి పరమాత్మయందు స్థిరముగ నిలుచును. అటుల ధ్యానయోగము నభ్యసించి కృతార్థులు కందు అని బోధించెను.

20-6-68

భక్తుడు : సద్గురునాథా! నేను జపధ్యానపారాయణములను సల్పుచున్నాను. కాని నామనస్సు భగవంతునిపై నిలుచుటలేదు. నేనేమి చేయుదును స్వామీ! మీ అనుగ్రహము నాకు ఆధారమైయున్నకాని నేను నాసాధనలో అభివృద్ధిని జెందలేను. నన్ననుగ్రహింపుడు ప్రభో, అని దీనముగ ప్రార్థించెను.

శ్రీమహర్షి : మా అనుగ్రహమెల్లపుడును భక్తులను రక్షించుటకును, వారిని ఆధ్యాత్మ సాధనలో ముందునకు నడుపుటకును సిద్ధముగనున్నది. దానినుపయోగించుకొనుటకు దృఢవిశ్వాసము నిర్మలచిత్తము అతి ముఖ్యములు.

భక్తుడు : స్వామీ! చిత్తము నిర్మలమగు వరకు భగవంతుని భజింపకూడదా?

శ్రీమహర్షి : “పురుషోత్తమా! భక్తవత్సలా! నా చిత్తమతిచంచలముగను, మలినముగను ఉన్నది. ఈ చిత్తమును శుద్ధమగునట్లును, నీ యందు నిశ్చలమగునట్లును అనుగ్రహింపుము”. అని హృదయపూర్వకముగ భగవంతుని ప్రార్థింపవలయును. భక్తితో నొనర్పబడిన ప్రార్థనను ఆజగత్ప్రభువు తప్పక వినును. భక్తిలేని ప్రార్థన బిగ్గరిగ చేయబడినను ఆ జగన్నాథుడు ఆలకింపడు. భక్తితో చేయబడిన ప్రార్థన మనస్సులో నొనర్పబడినను ఆ పరాత్పరుడు ఆలకించును. తల్లిని గూర్చి పిలుచుచు దుఃఖించుబాలుడు మలినమైనను తల్లివచ్చి శుభ్రపఱచి యెత్తుకొనునుగదా! అటులే భక్తితో విలపించు భక్తులను భగవానుడు తప్పక అనుగ్రహించును.

భక్తుడు : నేను గృహస్థుడను. భార్యాబిడ్డలను వదలిపెట్టి యిట్టి పుణ్యాశ్రమములలో జేరి సాధన చేయవచ్చునా? గృహములో ఆధ్యాత్మసాధన కొనసాగుటలేదు. నా భార్య సాధనలో నాకు తోడ్పడుటలేదు. నన్ను అనేక విధములనిందించుచు నిరుత్సాహపరచు

ఈ పేజీ స్థల దాతలు : “ప్రార్థన పీఠ్ఠతములను కూడ కదిలించగలదు”

శ్రీమతి డా॥ పి. పద్మావతిగారి పాత్రుడు పచ్చిపాల వెంకట గిద్దాద్రి, చెన్నై

చున్నది. పుత్రులును ఆమె పక్షమే వహించి నా సాధనకు అంతరాయములను కల్పించుటయే గాక నన్న బహురీతుల బాధించుచున్నారు. ఇక నాకర్తవ్యమేమి స్వామీ!

శ్రీమహర్షి : వత్సా! అగ్నిసాక్షిగా వివాహమాడిన భార్యను పరిత్యజింపరాదు. పోషించి పెద్ద జేయవలసిన బిడ్డలను వదలరాదు. కుటుంబ మధ్యన నుండియే సాధన జేయ వచ్చును. నీ కుటుంబములోని వారికి తెలియునట్లు నీవెందుకు సాధన సలుపవలయును? ఒక వేళ వారికెటుకపడునట్లు సాధన జేసినను వారు అనుమాటలను గాని, వారు పెట్టు బాధలను భరించుచున్న, కొంతకాలమునకు భగవదనుగ్రహమున వారును మారి పోయి నీకు అంతరాయమును కల్పింపకుండుటయే గాక ఆధ్యాత్మ సాధనలకు పూనుకొందురు. అప్పుడు నీ యొక్కయు, వారి యొక్కయు అనుష్ఠానము నిరంతరాయముగ సాగిపోయి భగవద్దర్శనమును మహాభాగ్యమును చేకూర్చును. తగిన వైరాగ్యము లేక, యోగ్యతలేక కొందఱు త్వరపడి ఉద్రేకముతో సంసారమును వదలి కొంత కాలమునకు ఆవైరాగ్యాన్ని చల్లారగ గృహమునకు వచ్చి సంసారులగుచుందురు. కొందఱు సోమరులు కష్టపడి సంపాదించి తమ కుటుంబమును పోషింప నొల్లక సాధువేషములు ధరించుచుందురు. ఇట్టి సోమరులు అనేకులు మా ఆశ్రమమునకు వచ్చుచు, జీవిత మంతయు ఆశ్రమమునకు అర్పింతుమని ప్రతిజ్ఞ చేసియు, కొంత కాలముండి వెళ్ళిపోవుచున్నారు. ప్రతిజ్ఞాపాలనమునందు దృఢత్వములేని వారు ఆధ్యాత్మ జీవితమును గడుపుటకు అయోగ్యులుగదా! గృహస్థజీవితము కోటలో నుండి యుద్ధము చేయుట వలె సరక్షితమును, సులభమునునైయున్నది. సన్న్యాస జీవితము బాహ్యముగ యుద్ధరంగమున సంగ్రామ మొనర్చుట వంటిది. అందులకు సహనము, ధైర్యము, అఖండ త్యాగము, దృఢవృత్తము, తీవ్ర వైరాగ్యము అత్యవసరములు.

భక్తుడు : మనస్సు సహజముగ అతి చంచలము గదా! దానిని గ్రహించుటెట్లు?

శ్రీమహర్షి : సత్పురుషులతో సదా సహవాసము చేయుటవలనను, సద్గ్రంథములను పఠించుట వలనను, నిర్మల నిర్జన పరమైన ఏకాంత స్థలమున జపతపముల నొనర్చుట వలనను, వైరాగ్యజీవితమును గడుపట వలనను మనస్సు స్వాధీనమగును.

భక్తుడు : ఎంత జపమొనర్చుచున్నను, పండ్రెండు సంవత్సరముల నుండి భగవద్గీతాది

ఈ పేజీ స్థల దాతలు : “ప్రార్థన వలన మనస్సు శుద్ధమగును”

శ్రీమతి డా॥ పి. పద్మావతిగారి దాహిత్రుడు పిలగాని వెంకట తుషార్, బెంగళూరు

గ్రంథములను పారాయణ సల్పుచున్నను, సత్పురుషులను సందర్శించుచున్నను మనస్సు స్వాధీనమగుటలేదు. ధ్యానసమయముననే మనస్సు అనవసరములైన విషయములను జ్ఞాపకమునకు దెచ్చుచు, ఎంతయో దూరమేగుచు అందోళన కలుగ జేయుచున్నది. అందువలన శాంతి సుఖములకు దూరుడనై, కొన్ని పర్యాయములు ధ్యానమున కై కూర్చుండుటయే మాని వేయుచున్నాను. తరణోపాయమును బోధింపుడు.

శ్రీమహర్షి : అయ్యో! నాయనా! ధ్యానమొనర్చుకొలది మనస్సు విషయముల మీదికి వెళ్ళుట క్రమముగ తగ్గచుండును. త్వరపడిన ప్రయోజనమేమి? విషయములపైకి మనస్సు పడేపడే పరువిడుట వలన విసుగు జనించుటచే సాధనను వదలిపెట్టరాదు. విద్యార్థి పాఠ్యగ్రంథములను చదువుట కష్టముగ నున్నదని విద్యాలయమునకు వెళ్ళక చదువు మానివేసిన నష్టమెవరికి? అటులే ప్రారంభమున కష్టముల కోర్చి, అందోళనలను, అంతరాయములను లక్ష్యపెట్టక “ఆధ్యాత్మ సాధనల సల్పుచున్న క్రమముగ మనస్సు కొంతకాలమునకు స్వాధీనమగును”. అను వేదాంత శాస్త్రముల యొక్కయు, మహాత్ముల యొక్కయు బోధనలను సంపూర్ణముగ విశ్వసించి ఒక్కదినమైనను వదలక అభ్యసించు చుండవలయును. ఆహారము భుజించుకొలది ఆకలి క్రమముగ తగ్గుచు తృప్తికలుగు చుండును. ఔషధము గ్రహించుకొలది రోగము తగ్గుచు ఆరోగ్యము చేకూరుచుండును గదా! అటులే సాధన చేయు కొలది మనశ్చాంచల్యముడిగి పరమ శాంతియును, సుఖమును కలుగు చుండును. ఒక కబళము నోట బెట్టుకొని భుజింపగనే ఆకలి తీరలేదనియు, ఒక్కమాత్రయో, భస్మమో వేసికొనగనే రోగము నయము కాలేదనియు త్వరపడిన ప్రయోజనమేమి? తన ప్రయత్నములో యేలాంటి లోపము లేకుండ జాగ్రత్తవహించి, ముందునకు సాగుచుండవలయును. నిరాశను, నిస్పృహను దూరమొనర్చవలయును.

- 954.** లోక మంతయు ధర్మముపై ఆధారపడియున్నది. కాన ధర్మము ననుష్ఠించి ఆత్మహితమును పొందుము.
- 955.** సాధుసత్పురుషుల దర్శనమే పుణ్యప్రదము.
- 956.** ఎవడు గౌరవించబడినపుడు హర్షమును పొందడో అగౌరవపరచునపుడు శోకమును పొందడో వాడే మహాత్ముడు.

ఈ పేజీ స్థలదాతలు : **శ్రీ||శే|| శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం**
కుమారులు బాలయ్య డా|| రాజమల్లయ్య-వేంపేట

గురు శుశ్రూష

జనమేజయు మహారాజు కురుక్షేత్రమునందు సత్రయాగము చేయ తలపెట్టెను. అతని తమ్ములు ఆ యాగమునకు రక్షకులుగా నుండిరి. ఆ సమయమున సారమేయము అను దేవతా శున కము సత్రయాగ సమీపమునకు వచ్చి ఆనందముతో గెంతులు వేయుచుండెను. జనమేజయుని తమ్ములు ఆ శునకమును భీభీ యని కట్టెలతో బాది తరిమికొట్టిరి. ఆ దెబ్బలకు బాధతో మూల్గాడు ఆ శునకము తన తల్లి సరమను చేరెను. జనమేజయుని తమ్ములు తనను అకారణముగా కొట్టిరని చెప్పి భోరున విలపించెను. తాను యజ్ఞద్రవ్యమును చూచుటగాని, తాకుటగాని చేయలేదని తల్లికి వివరించెను. అంతట సరమ క్రోధము చెంది జనమేజయుని యజ్ఞవాటికకు పోయి “జనమేజయా! నిరపరాధులను దండించుట న్యాయమా! నీ తమ్ములు అకారణముగా నా పుత్రుని దండించిరి.

ధర్మాద్విచలితం హంతి నృపమేవ సబాంధవమ్”

రాజు నిరపరాధులను అధర్మముగా దండించినచో సబాంధవముగా నశించునను మనుధర్మ వచనము నీకు తెలియదా! కనుక నీకు అకస్మాత్తుగా ఊహించని భయము కలుగుగాక” యని శపించెను.

జనమేజయుడు సత్రయాగమును పూర్తి చేసి హస్తినాపురమునకు మరలెను. సరమ శాపమును మదిలో స్మరించుకొనుచు తగు ప్రాయశ్చిత్త కర్మ చేయ దలంచెను. శ్రుతశ్రవ మహర్షి ఆశ్రమమునకు పోయి అతనికి నమస్కరించి ఇట్లనెను. “మహాత్మా! నీ పుత్రుడు సోమశ్రవుడు మహాతపస్వి. అతనిని మా గురువుగా పురోహితునిగా వరించదలంచితిని. దయతో అనుగ్రహింపుము” అంతట శ్రుతశ్రవ మహర్షి జనమేజయునితో “రాజా! నేనొకపరి కామవికారముతో వీర్యస్థలనము జరిగినది. ఆ వీర్యమును ఒక సర్పిణి త్రాగినది. సర్పిణి గర్భమునుండి యీ సోమశ్రవుడు జన్మించెను. నేనతనిని నా తపోబలముతో పెంచి పోషించితిని. ఇతడు గొప్ప స్వాధ్యాయశీలి. నీ శాపజనిత భయములను తప్పక తొలగించగలడు. కాని యితనికొక నియమ మున్నది. బ్రాహ్మణు డెవరైనా ఏదైనా వస్తువు కోరినచో ఇతడు స్వపర భేదము నెంచక ఆ వస్తువును దానము చేయును. ఇతని నియమమును భంగపరచక నీవు ప్రోత్సహించి సహాయపడుచుండ వలెను.” అనెను. జనమేజయుడు అందులకు అంగీకరించి సోమశ్రవుని సాదరముగా

ఈ పేజీ స్థలదాతలు : శ్రీ||శే|| శ్రీ బండి లింగయ్యగారి జ్ఞాపకార్థము శ్రీమతి బండి సుమిత్ర

సర్వయ్యదంపతులు, శ్రీసత్యానంద వృద్ధాశ్రమము, శివసాగర్, నిజామాబాద్ జిల్లా

హస్తినాపురమునకు గొనిపోయెను. పిమ్మట తన తమ్ములను పిలిచి “సోదరులారా! సోమశ్రవుడు స్వాధ్యాయ నిరతుడు. మీకొకట ఉపాధ్యాయునిగా తొడుకొని తెచ్చితిని. మీరు గురుశుశ్రూషా తత్పరులై సకల విద్యలు అభ్యసింపుడు. ఇతని ఆజ్ఞలను ముందు వెనుకలు ఆలోచింపక శిరసా వహింపుడు” అని ఆదేశించెను. తత్సందర్భమున గురు శుశ్రూషా మహాత్ముని గూర్చి ఉగ్ర శ్రవుడు శౌనకాది మహామునులకు ఇట్లు చెప్పనారంభించెను.

పూర్వము అయోధ్యలో ధౌమ్యుడను గొప్ప మహర్షి యుండెను. అతనివద్ద ఉపమన్యు అరుణి వేడుడను మువ్వరు శిష్యులుండిరి. వారు గురుశుశ్రూషా తత్పరులు. ధౌమ్యుడు తన శిష్యుల గురు శుశ్రూషా యోగ్యతను పరిశీలించ దలంచి మున్ముందుగా అరుణిని పిలిచి ఇట్లనెను. “అరుణీ! నా సేద్య పొలముల గట్టు తెగి నీరు నిలువకున్నది. నీవు సత్వరమే పోయి గట్టు సరి చేసిరమ్ము” అని ఆజ్ఞాపించెను. అరుణి గురువాదేశమును శిరసావహించి పొలమునకు పోయి గట్టు సరిచేసెను. కాని ఒక గట్టు మాత్రము ఎంత ప్రయత్నించినను నిలువకుండెను. గురుసేవాతత్పరుడైన అరుణి ఆ గట్టునకు అడ్డుగా పరుండి నీరు పోకుండుగా నిలిపెను. అరుణి ఎంతసేపటికి రాకుండుటచే కలవరము చెందిన ధౌమ్యుడు పొలమునకు పోయి “వత్సా! అరుణీ! నీవు ఎందుంటివి?” అని ఎలుగెత్తి పిలిచెను. గురువు గొంతు వినినంతనే అరుణి తటాలున గట్టు నుండి లేచి గురుసన్నిధికేగి నమ్రతతో “గురువర్యా! నేనిక్కడే తెగిన గట్టునకు అడ్డుగా పరుండియుంటిని. ప్రస్తుత కర్తవ్య మేదియో ఆజ్ఞాపించుడు” అనెను. ధౌమ్యుడు తన శిష్యుని అకుంతిత గురుకార్య తత్పరతకు సంతసించి “నాయనా! నీవు పొలము గట్టునకు అడ్డుగా పరుండి ఉద్ధాలన కర్మ నొనర్చితివి. కావున నేటినుండి “ఉద్ధాలకుడు” అను పేర ప్రసిద్ధి చెందెదవు. నా అనుగ్రహముచే నీ బుద్ధియందు సమస్త విద్యలు ప్రకాశించును. త్రికరణ శుద్ధితో గురుభక్తి ప్రదర్శించివి. కావున నీకు సకల శుభములు కలుగును” అని ఆశీర్వదించి గురుకులాశ్రమమునుండి పంపించెను. ఇతడే ఉద్ధాలకుడుగ పేరు గాంచి గొప్ప మహర్షి అయ్యెను.

అటుపిమ్మట కొంతకాలమునకు ధౌమ్యుడు తన శిష్యులలో ఉపమన్యువును పిలిచి “వత్సా! నా గోవులను మేతకు గొనిపోమ్ము” అని ఆదేశించెను. ఉపమన్యు కూడా గురుసేవా తత్పరుడై గోవులను ప్రతిదినము మేతకు గొనిపోవుచుండెను. సాయంకాలమునకు తిరిగి తోలుకుని వచ్చుచుండెను. కొంతకాలము గడిచిన పిమ్మట ధౌమ్యుడాతనిని పిలిచి “ఉపమన్యా! నీవు గోవులను మేపుటకు పోవుచుంటివి గదా! నీ ఆకలి దప్పులనెట్లు తీర్చుకొనుచుంటివి?” అని ప్రశ్నించెను. అందులకు ఉపమన్యువు సవినయముగా “గురుదేవా! నేను భిక్షాన్నముచే

జీవించుచున్నాను” అని బదులిడెను. గురుకులమునందుండు బ్రహ్మచారులు గృహస్థుల యింద్లనుండి భిక్షాన్నమును గ్రహించి జీవించవలెను. గురుకులము నందలి అన్నమును భిక్ష చేయరాదు. ఒకే ఇంటినుండి భిక్ష గైకొనరాదు. బంధువర్గము వారి ఇంద్లలో కూడా తినరాదు. పెక్కుమంది విప్రగృహములకు పోయి భిక్షను గ్రహించవలెను. ఇట్టి నియమముతో భిక్షాన్నమును తిని జీవించు బ్రహ్మచారి ఉపవాస వ్రతము నాచరించినట్లుగునని మనుధర్మ వచనము. ధౌమ్యుడు ఉపమన్యువుయొక్క గురుభక్తి పరీక్షింపదలంచి “ఉపమన్యూ! నేటినుండి నీ భిక్షాన్నమునంతయు నాకు సమర్పించుము” అనెను. ఉపమన్యువు ఆనాటినుండి తన భిక్షాన్నమంతయు గురువునకు సమర్పించి గోవులను మేపుటకు పోవుచుండెను. మరికొంతకాలము గడిచిన పిమ్మట ధౌమ్యుడు తన శిష్యుని పిలిచి “నాయనా! నీవు తెచ్చిన భిక్షాన్నమంతయు నాకు సమర్పించుచుంటివిగదా! అయినను నీలో బలహీనత మచ్చుకెననూ కానరాకున్నది. నీవు పుష్టిగా నుంటివి. యిదెట్లు?” అని ప్రశ్నించెను. అందులకు ఉపమన్యువు “గురుదేవా! నేను ప్రతిరోజు రెండు సార్లు భిక్ష చేయుచున్నాను. ముందుగా చేసిన భిక్షాన్నమును మీకు సమర్పించి రెండవ సారి గ్రహించి తెచ్చిన భిక్షను భుజించుచున్నాను” అని బదులిడెను. ధౌమ్యుడు వెనువెంటనే “ఉపమన్యూ! బ్రహ్మచారులు రోజు కొకసారే భిక్ష చేయవలెను. రెండవసారి భిక్ష చేయుట శ్రేష్ఠవృత్తి కాజాలదు. నీవిట్లు చేసినచో ఇతర భిక్షాజీవులకు యిబ్బంది కలుగును కదా! ఇది న్యాయ సమ్మతము గాదు. అంతేగాక రెండవసారి భిక్ష చేయుట లోభగుణమును సూచించును” అని పలికెను.

ఉపమన్యువు గురువుచెప్పిన ధర్మసూక్ష్మమును గ్రహించి రోజు కొకసారే భిక్షాన్నము గ్రహించి దానిని గురువునకు సమర్పించసాగెను. మరికొంతకాలము గడిచిన పిమ్మట కూడ ఉపమన్యువు పుష్టి కలిగి యుండుట గని ధౌమ్యుడు మరల కారణము నడిగెను. ఉపమన్యువు తాను గోవుల క్షీరము త్రాగుచుంటినని బదులిచ్చెను. గురువు అనుమతి పొందకనే గోవుల క్షీరము త్రాగుట దొంగతనము అగునని ధౌమ్యుడు పలికెను. ఉపమన్యువు తన తప్పిదము నెఱింగి నాటినుండి గోక్షీరములు త్రాగుట మానెను. మరికొంతకాలము గడిచిన పిమ్మట కూడా ఉపమన్యువు పుష్టి కలిగి యుండుటకు కారణ మేమని ధౌమ్యుడు విచారించెను. గోవత్సములు క్షీరము త్రాగుచుండగా క్రిందకు జారుచున్న పాలనురుగును గ్రహించి ఆకలి తీర్చుకొనుచుంటినని ఉపమన్యువు చెప్పెను. అంతట ధౌమ్యుడు “వత్సా! ఆవు దూడలు నీపై దయతో తాము త్రాగుచున్న పాలలో సగభాగము జారవిడచి అర్ధాకలితో నుండవచ్చును గదా! దానిచే నీకు దోషము సంభవించును సుమా” అనెను. నాటినుండి ఉపమన్యువు పాలనురుగును కూడా గ్రహించక జిల్లేడు పాలను జిల్లేడు ఆకులను తినుచు జీవించసాగెను. జిల్లేడు దోషముచే ఉపమన్యువు క్రమేపి అంధు డయ్యెను. ఒకనా డతను గోవులను మేపుచు దిగుడుబావిలో పడిపోయెను. (సశేషము)

ఆశ్రమపార్వలు

పోలవరం నాగేశ్వరరావు, కార్యదర్శి

వేల్పూరు శ్రీగోవిందానందగిరిస్వామిలవారి భక్తులు శ్రీగోపిగారు గురుపూజామహోత్సవములు నిర్వహించుచు శ్రీహరితీర్థస్వామిలవారిని ఆహ్వానించి పాదపూజ దీపప్రజ్వలనము ఊరేగింపు మొదలగు కార్యక్రమములను మహావైభవముగ 27-6-2023 ఉదయము నిర్వహించినారు.

27-6-2023 నుండి 29-6-2023 వరకు జగిత్యాల జిల్లా ఇబ్రహీంపట్నం మం. కేశాపూర్ కోజన్కొత్తూరు గ్రామములో గల శ్రీసత్యానందమహర్షి భక్తసమాజము అధ్యర్థవములో శ్రీశేఖర్ రెడ్డి గారి గృహమునందు గీతోపన్యాసములు పూజ్యపాదులు శ్రీహరితీర్థస్వామిలవారిచే నిర్వహింపబడినది. ఆశ్రమములో శ్రీకృష్ణాలయము కూడ చక్కగ నిర్మింపబడినది.

30-6-2023 నుండి నిజామాబాద్ జిల్లా బాల్కొండ మ. కిసాన్ నగర్ శ్రీసత్యానందమహర్షి గీతాభక్తజనాశ్రమములో పూజ్యపాదులు శ్రీహరితీర్థస్వామిలవారు వేంచేసియున్నారు. ఉదయము సాయంకాలము శ్రీశంకరాచార్యులవారు రచించిన ఆత్మబోధపై ప్రవచనములు జరిగినవి.

3-7-2023 న గురుపూజా మహోత్సవము భక్తిశ్రద్ధలతో నిర్వహింపబడినది. సంపూర్ణ గీతాపారాయణము అనంతరము సద్గురుదేవుల పాదపద్మములకు షోడశోపచార పూజా శ్రీ కొండ గంగాధర్ గారు నిర్వహించినారు. వందలాది భక్తులు ఈ కార్యక్రమములో పాల్గొన్నారు. శ్రీసత్యానందమహర్షి గీతా సంచార సత్సంగ కార్యదర్శి శ్రీరంగు గంగారాం భవనేశ్వరీదంపతులు అచ్చువేయించిన “వికాసము” గ్రంథమును పూజ్య శ్రీహరితీర్థస్వామిలవారి కరకమలములచే పాల్గొన్న భక్తులందరికి ప్రసాదముగ ఇవ్వబడినది. అందరికి మహాప్రసాద వినియోగము విరివిగ జరిగినది. శ్రీహరితీర్థస్వామిలవారు తమ ఆశీర్వాదప్రసంగమును అనుగ్రహించిరి.

కర్నూలు జిల్లా ఆళ్ళగడ్డ శంకరానందాశ్రమములో 6-7-2023న గురుపూజా మహోత్సవము జరిగినది. అందులో శ్రీహరితీర్థస్వామిలవారు పాల్గొని సభనుద్దేశించి ప్రసంగించినారు. ఇంకను అనేకమందిమహాత్ములు ఈ కార్యక్రమములో పాల్గొనినారు.

ఇనమడుగు శ్రీసత్యానందాశ్రమములో 14,15 తేదీలలో సమరసతా పౌండేశన్వారు బృహత్తర కార్యక్రమమును నిర్వహించి నారు. వారికి భోజనాది వసతులు ఆశ్రమము ఏర్పాటు గావించినది.

ఆచార్య శ్రీహరి తీర్థస్వామిలవారి సంపాదకత్వమున శ్రీస్వామి ఆఫ్ సెల్ట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137